

Vol 40
Nru 206
Ottubru - Dicembru 2019

LART

Imqaddsa

RIVISTA BIBLIKA



L-ART IMQADDSA

Rivista Biblika
li toħroġ kull tliet xhur
mill-Kummissarjat tal-Art
Imqaddsa tal-Provincja
Frangiskana Maltija

EDITUR:

P. Twanny Chircop OFM
Kummissarju
tal-Art Imqaddsa

BORD EDITORJAL:

P. Marcello Ghirlando OFM
P. Noel Muscat OFM
Mr. Louis Casha

DISTRIBUZZJONI:

Fra. Lorrie Zerafa OFM

ABBONAMENT:

€10 fis-sena
€15 jew aktar Sostenitur

Kummissarjat
tal-Art Imqaddsa
8, Triq Santa Luċija,
Valletta, VLT 1213
Malta.
Tel: 2124 2254

DISINN U STAMPAR:

Best Print Co. Ltd

Il-Materjal kollu li jidher
f'din ir-Rivista
huwa Copyright ©
tal-Kummissarjat tal-Art
Imqaddsa u l-Edizzjoni
TAU, 2019

comalt@ofm.org.mt
www.ofm.org.mt

Qoxra Quddiem:
*Kapitelli Krucjati fil-bieb
tal-Bażilika tal-Qabar ta'
Kristu*

Werrej



6



14



22

27



- 6 San Franġisk fl-Art Imqaddsa (iv) (1219 - 2019)
-
- 14 Il-Pentatewku l-Ewwel Hames Kotba tal-Bibbja
-
- 22 Mosè Profeta Ppruvat u Mgarrab (4)
-
- 27 L-Ittra Appostolika "Aperuit Illis"
-
- 35 L-Aspett Politiku fir-Rakkonti tat-Twelid ta' Ġesù
-
- 44 Vaska tal-Magħmudija Bizantina fil-Bażilika ta' Betlehem



35



IR-RWOL

TAL-KUMMISSARJI

TAL-ART

IMQADDSA

Bejn il-21 u l-25 ta' Ottubru l-Kummissarji tal-Art Imqaddsa tal-grupp ta' lingwa Taljana (Italja, Malta, Slovenja, Kroazja, Polonja) iltqajna f'Milan għall-kungress annwali li fih aħna niddiskutu temi ta' interess reciproku u nirriflettu fuq ir-rwol tal-Kummissarju tal-Art Imqaddsa fir-reġjun speċifiku li fih ikun qed jaqdi lill-Kustodja. Għal dawn il-laqgħat kien hemm prezenti l-Kustodju tal-Art Imqaddsa, P. Francesco Patton OFM.

Din is-sena t-tema tal-kungress tal-Kummissarji kien iċċentrat fuq it-8 ċentinarju tal-laqgħa ta' San Franġisk mas-Sultan al-Malik al-Kamil, li grāt f'Settembru 1219 f'Damietta, l-Eġittu. It-titlu li ġie magħżul għal dawn il-ġranet ta' laqgħat kien "Franġisku li jkisser il-ħitan." Il-partecipanti rriflettw fuq din is-sejha partikulari ta' San Franġisk li jibni pontijiet ta' hbiberija u djalogu anke ma' dawk li mhumiex Insara, fosthom il-Musulmani li kienu l-għedewwa tal-Kruċjati. Fuq din it-tema saru ċelebrazzjonijiet kbar matul is-sena kollha, li laħqu l-qofol tagħhom fil-Konvenju li sar fil-Kunvent ta' San Salvatur f'Ġerusalemm mit-30 ta' Settembru sal-4 ta' Ottubru fl-okkażjoni tal-festa ta' San Franġisk, u li għalih kien prezenti l-Kardinal Leonardo Sandri, Prefett tal-Kongregazzjoni għall-Knejjes Orjentali.

...editorjal
Ir-Rwol
tal-Kummissarji
tal-Art Imqaddsa



Fost il-kelliema li ħadu sehem fil-Kungress tal-Kummissarji kien hemm il-Kustodju tal-Art Imqaddsa l-Isqof awżiljarju ta' Milan Monsinjur Paolo Martinelli il-Ministru Provincjal tal-Frangiskani tal-Provincja ta' Sant'Antnin tal-Italja ta' fuq P. Enzo Maggioni OFM ir-responsabbli djoċesan għall-pastorali tat-turizmu Dun Massimo Pavanello u xi ufficjali responsabbli mill-Ufficċju Nazzjonali tat-Turizmu Israeljan.

Il-Kummissarji li ħadu sehem jinkludu mhux biss dawk ta' lingwa Taljana, imma wkoll oħrajn li jaħdmu f'pajjiżi viċin l-Italja u li għandhom rabta kulturali magħha, fosthom aħna f'Malta, u l-Kummissarji tas-Slovenja, Kroazja u Polonja.

Waqt il-Kungress aħna l-Kummissarji ġejna wkoll introdotti fix-xogħol siewi li tagħmel il-Kustodja tal-Art Imqaddsa f'Milan, b'kollaborazzjoni mal-Kummissarjat tal-Art Imqaddsa tal-Italja ta'

fuq. Żorna ċ-ċentru tal-Kustodja fejn hemm il-Fondazione Terra Santa u l-Edizioni Terra Santa, il-“publishing house” tal-Kustodja, li f'dawn l-aħħar snin ippublikat diversi volumi fuq il-Bibbja u l-Art Imqaddsa, kemm dawk ta' natura popolari kif ukoll oħrajn ta' natura aktar xjentifika, li jinkludu anke l-pubblikazzjonijiet tal-*Studium Biblicum Franciscanum* ta' Ġerusalem. Iltqajna wkoll ma' dawk li jaħdmu fl-Associazione ATS pro Terra Sancta, li hi NGO Taljana li għandha l-iskop li toħloq inizjattivi ta' “fund raising” b'riżq proġetti ta' natura soċjali, edukattiva u karitattiva fil-Kustodja tal-Art Imqaddsa, b'mod partikulari f'żoni tal-Kustodja milqutin minn gwerra, bħalma hi s-Sirja.

Kif jiġri f'kull Kungress tal-Kummissarji, jiġu organizzati wkoll xi ħargiet kulturali għall-Kummissarji prezenti. Din id-darba, bl-inizjattiva ta' P. Francesco Ielpo OFM,

Kummissarju tal-Italja ta' fuq, saru żjajjar kulturali fid-Duomo ta' Milan u fiċ-Ċertosa ta' Pavia.

Kellna wkoll xi avvenimenti pubblici, organizzati mill-grupp ta' Amici di Terra Santa. B'mod partikulari assistejna għall-prezentazzjoni ta' żewġ publikazzjonijiet godda, il-ktieb *Teologia dell'ospitalità* (24 ta' Ottubru) u l-ktieb *Francesco e il Sultano nell'arte* (25 ta' Ottubru). Dawn il-pubblikazzjonijiet saru b'mod speċjali fl-okkażjoni taċ-ċentinarju mill-miġja ta' San Frangisk fl-Art Imqaddsa u tal-laqgħa tiegħu mas-Sultan tal-Eġittu.

Barra mil-laqgħat u ċelebrazzjonijiet oħrajn li normalment isiru f'dawn l-okkażjonijiet ta' Kungressi, l-iskop hu wkoll dak li l-Kummissarji jiltaqgħu bejniethom b'mod informali u ta' ħbiberija fraterna biex jitkellmu flimkien dwar ix-xogħol tagħhom,

jaqsmu esperjenzi, u jintroduċu ideat godda. Fuq kollox aħna nirriflettu flimkien fuq ir-rwol tal-Kummissarju tal-Art Imqaddsa.

Fl-Ordni Franġiskan il-figura tal-Kummissarju tal-Art Imqaddsa għandha tifsira partikulari. Għal diversi sekli, almenu mis-seklu 17, l-Ordni ried li, f'kull Provinċja possibilment ikun hemm patri li jimpenja ruħu biex janima l-hidma favur il-missjoni tal-Art Imqaddsa, li l-Ordni Franġiskan iqisha bhala l-missjoni ewlenija tiegħu. Dan il-patri jissejjaħ "Kummissarju" tal-Art Imqaddsa, kelma li forsi tista' tinstema' stramba, għax is-soltu norbtuha ma' xi "Kummissarju" tal-Pulizija! Il-kelma ġejja mill-verb latin *committere*, li tfisser "tafda responsabilità", "tibgħat f'impenn jew missjoni". Mela l-Kummissarju tal-Art Imqaddsa hu l-patri li l-Ordni Franġiskan jafdah b'impenn u responsabilità u jibagħtu biex ikellem,

jgħallem u janima lill-insara dwar l-importanza tal-missjoni tal-Art Imqaddsa, bhala missjoni li l-Knisja fdatha f'idejn il-"Kustodja" (il-ħarsien) tal-Patrijiet Franġiskani.

Biex jagħmel din il-hidma l-Kummissarju juża mezzi ta' informazzjoni (internet, pubblikazzjonijiet, rivisti), iżur il-parroċċi, jorganizza l-gabra annwali ta' fondi b'riżq l-opri tal-Art Imqaddsa, jorganizza pellegrinaġġi biex ixerred l-imħabba lejn l-Art Imqaddsa. Insomma, il-Kummissarju hu l-ħolqa bejn il-Kustodja tal-Art Imqaddsa u d-diversi Provinċji tal-Ordni mxerrdin mad-dinja kollha.

Il-Kustodja tal-Art Imqaddsa għandha ufficċju apposta li jieħu ħsieb jikkordina l-hidma tal-Kummissarji. Saru wkoll xi Kungressi Internazzjonali tal-Kummissarji, li ġew mid-dinja kollha f'Ġerusalemm, biex ikunu midħla tal-Kustodja tal-Art Imqaddsa fl-istess postijiet

li fihom hi taħdem u twettaq il-missjoni tagħha. Dan għaliex, għalkemm diversi Kummissarji jiġu spiss l-Art Imqaddsa ma' gruppi ta' pellegrini, imma xi wħud li jiġu minn pajjiżi u kontinenti li huma bogħod, ma jkunux daqshekk midħla ta' din il-missjoni, li għandha partikularitajiet tagħha. Il-fatt li l-Kummissarji jiltaqgħu flimkien u jaqsmu l-epervenzi tagħhom jgħin biex jissahhu r-rabtiet tagħhom flimkien u biex isiru aktar esperti fil-hidma tagħhom.

Illum il-ġurnata, bl-influss kbir ta' pellegrini fl-Art Imqaddsa, li jithalltu ma' eluf ta' viżitaturi u turisti li mhux dejjem jifhmu s-sagralità tal-Postijiet Qaddisa, hu importanti li l-Kummissarji jibqgħu magħqudin filli jipprezentaw l-aħjar u l-aqwa stil ta' pellegrinaġġ għal dawk li sinċerament jixtiequ jiġu l-Art Imqaddsa bi skop ta' talb u ta' għarfien ta' din il-ġawhra tal-missjonijiet tal-Knisja.



Il-Bord Editorjali jawgura Milied Qaddis u s-Sena t-Tajba lill-qarrejja kollha



SAN FRANĠISK FL-ART IMQADDSA (IV) (1219 - 2019)

Noel Muscat ofm

San Franġisk jirritorna fil-kamp tal-Kruċjati, li jieħdu Damietta u jitilfuha

Il-perjodu li jigi wara l-laqgħa li kellu San Franġisk mas-Sultan al-Malek al-Kamel f'Settembru 1219 jibqa' mument problematiku għall-istorja Franġiskana. Mil-lat tal-istorja tal-Hames Kruċjata l-avvenimenti huma ċari, u minnhom irridu nibdew biex nifhmu eżattament x'seta' ġara lil San Franġisk f'dak iż-żmien.

Qabel ma naraw kif spiċċat il-Ħames Kruċjata, ta' min isemmi xhieda kurjuża li tista' tirreferi għall-preżenza ta' San Franġisk fil-kamp tas-Saraċini meta ltaqa' mas-Sultan. Qed nirreferu għal xhieda li nstabat mill-istudjuż Louis Massignon (1883-1962). Skont John Tolan (*Saint Francis and the Sultan. The Curious History of a Christian-Muslim Encounter*, Oxford University Press, 2009, 295), "(Massignon) jaċċetta bħala vera l-verżjoni ta' Bonaventura dwar il-predikazzjoni ta' San Franġisk quddiem al-Kâmil, partikolarment il-prova tan-nar. Massignon qalleb fost l-għejjun Gharab u sab dak li hu qies bħala prova tal-preżenza tal-qaddis. Hu sab riferiment għal Fakhr al-Din al-Farisi, kunsillier spiritwali ta' al-Kâmil, li kellu avventura memorabbli ma' ċertu *rahib* (raheb Kristjan). Għal Massignon dan ir-raheb seta' kien Franġisku, anke jekk forsi kien hemm oħrajn li din l-iskrizzjoni

tista' tirreferi għalihom, bħall-Patrijarka Koptu ta' Lixandra, li ha sehem f'diskussjoni ma' studjużi Musulmani quddiem al-Kâmil fl-1221." Massignon jgħid li din l-iskrizzjoni kienet tinsab fuq il-qabar ta' al-Farisi, li miet fil-Kajr fl-1221.

Is-sitwazzjoni f'Damietta lejn tmiem is-sajf tal-1219 kienet waħda iddisprata. Il-belt kienet ilha minn Frar assedjata u l-popolazzjoni bdiet tmut bil-ġuħ u bil-mard. Ix-xmara Nil ma kinetx faret dik is-sena, u l-Eġittu kollu kien qed isofri l-ġuħ. Al-Kamel kompli jipprova jimbotta lill-Kruċjati lura mill-assedju ta' Damietta, imma ma rnexxilux.

Fil-lejl tal-4 ta' Novembru 1219 xi għases Kristjani ntebħu li wiehed mit-torrijiet ta' Damietta kien donnu abbandunat. Huma telgħu jaraw u sabu li t-torri kien vojta. Għalhekk irritornaw fil-kamp u xandru l-aħbar. Il-Kruċjati okkupaw it-torri u parti mis-swar, u

mbagħad fethu wiehed mill-bibien tal-belt u l-armata Kristjana daħlet.

L-għada filgħodu al-Kamel irtira għax ma kienx hemm possibiltà li jsalva l-belt. Imma l-Kruċjati, immexxijin minn Balian ta' Sidon, ma sabu l-ebda rezistenza meta daħlu Damietta. Il-kronista u kjeriku Oliver ta' Paderborn li kien preżenti waqt il-Ħames Kruċjata (1217-1221), awtur tal-*Historia Damiatina*, jikteb li, minn 80 elf abitant 3 elef biss kienu għadhom ħajjin meta l-Kruċjati rebħu l-belt fil-5 ta' Novembru 1219, u li minn dawn 100 biss ma kinux morda. Bejn is-swar u l-ħitan tal-belt, fil-foss, il-Kruċjati sabu eluf ta' iġsma ta' mejtin bil-pesta fi stat ta' dekompożizzjoni. Id-dehra kienet waħda tal-biża'. Jekk San Franġisk daħal magħhom fil-belt, dak il-jum kellu jibqa' immarkat fil-memorja sensibbli tiegħu bħala prova tal-assurdità tal-gwerra, l-aktar jekk hi gwerra f'isem kawża qaddisa.



Il-Waqa' ta' Damietta

Arnaldo Fortini



Il-Kruċjati sabu l-belt mhix imġarrfa u sabu teżori kbar li mill-ewwel ippruvaw jaħkmu. Kien hemm konfużjoni sħiħa u s-suldati inxteħtu fuq ir-rikkezzi bla kontroll. Huma bdew ukoll jokkupaw l-artijiet madwar il-belt, u żguraw li l-flotta Kruċjata kellha t-triq miftuħa għall-baħar.

Fil-ftit xhur wara li ħakmu Damietta, beda inkwiet kbir għall-Kruċjati. Jean de Brienn ippretenda li Damietta tkun parti mir-Renju ta' Ġerusalem, imma l-Kardinal Pelagius ma

riedx. Il-kavallieri Templari u Ospedalieri rvillaw kontra Pelagius u marru għan-naħa tar-Re, u kienu biss it-Taljani li baqgħu jappoġġjaw lill-Kardinal. Fit-toroq tal-belt kien hemm ġlied u nuqqas ta' ordni. Bil-mod il-mod, il-Kruċjati bdew inaddfu l-belt mill-effetti tal-gwerra u tal-mard, biex hekk nhar il-Gandlor, fit-2 ta' Frar 1220, huma daħlu trijonfalment f'Damietta u qasmu l-belt fi kwartieri għal kull grupp ta' Kruċjati. L-Ordinijiet mendikanti wkoll ingħataw knejjes għalihom. Il-Minuri

irċewew knisja fil-kwartier tal-Kruċjati ta' Bologna u Lucca. Skont l-istoriku Arnaldo Fortini (*Nuova vita di S. Francesco*), nafu bl-eżistenza tagħha minn dokument tad-19 ta' Ġunju 1220, li jittellem minn post *iuxta ecclesiam in qua abitant fratres Minores* (maġenb il-knisja fejn jgħixu l-patrijiet Minuri).

Fit-2 ta' Frar 1220 saret il-purċissjoni tad-dhul solenni fil-belt, immexxija mill-Kardinal Pelagius, li ċcelebra l-quddiesa f'dik li qabel kienet il-moskea l-kbira tal-belt u li issa saret il-kattidral iddedikat lill-Vergni Marija. Ma nafux jekk San Frangisk kienx preżenti għal din iċ-ċerimonja solenni. Bosta storiċi mhumiex tal-fehma li kien għadu Damietta f'dak iż-żmien, u li telaq minn hemm wara li l-Kruċjati rebħu l-belt. Imma fuq dan nitkellmu fis-sezzjoni li jmiss.

Il-kumpliment tal-istorja tal-Ħames Kruċjata ma kienet gloriuża xejn, u nirrakkontawha biss fi ftit kliem. Jean de Brienne telaq minn Damietta biex jieħu f'idejh it-tron tal-Armenja, u din kienet okkażjoni biex il-Kardinal Pelagius jiddomina s-sitwazzjoni. Sadanittant l-armata ta' al-Kamel kienet demoralizzata. Is-Sultan kien jinsab al-Mansourah, jistenna li l-Kruċjati javvanzaw fuq il-Kajr. Imma dawn ma kinux aktar lesti għal strateġija

militari organizzata. Il-fatt li akkwistaw Damietta dahhalhom f'qagħda ta' sigurtà li kellha tkun ir-rovina tagħhom. Inghataw għall-ġlied, sokor u tbaħrid. Pelagius ma kienx kmandant militari imma ekkleżjastiku inkompetenti fl-arti tal-gwerra. Il-Kruċjati ddeċidew li jistennew lill-Imperatur Federiku II, li suppost kellu jiġi b'armata Kruċjata fl-1221, imma hu qatt ma wasal. Minflok bagħat lil Ludoviku ta' Bavaria f'Mejju 1221 b'armata tajba.


Pelagius iddeċieda li jattakka l-Kajr, imqawwi bil-wasla ta' dawn ir-rinforzi. Ir-Re Jean ġie lura fis-7 ta' Lulju u reġa' ma qabilx miegħu. Fis-17 ta' Lulju l-armata ħarġet minn Damietta u bdiet timmarċja lejn in-nofsinar. Iltaqgħu mal-armata Eġizzjana hdejn l-ghadira ta' Manzalah, fil-fergħa tan-Nil jisimha Bahr as-Saghir. Imma ma ntebhux li waqgħu go nassa. Biex waslu hemm kienu qasmu kanal xott. Pelagius lanqas kien ha miegħu provviżjonijiet suffiċjenti għall-armata, għax haseb li l-battalja kellha ddum ftit. Imma Mansourah ma waqgħetx kif ġieb u lahaq. F'Awwissu x-xmara Nil bdiet timtela u tfur. Al-Kamel seta' jibgħat l-iġfna tiegħu fix-xmara u jimblokka lill-Kruċjati milli jġibu l-provviżjonijiet. Fis-26 ta' Awwissu l-armata Kruċjata bdiet tirtira mingħajr ma ġgieldet. Imma sabet quddiemha diżastru, għax

l-ilma kien għola u għatta l-kanal li kienu qasmu. Is-Sultan ordna li l-armata tiegħu tmur warajhom. Il-Kruċjati, l-aktar l-Ordniijiet militari, offrew rezistenza, imma kienu nofshom fis-sakra bid-disperazzjoni. Pelagius ħarab fuq ix-xmara u reġa' mar Damietta u abbanduna l-armata Kruċjata. Fl-aħħarnett kellu jċedi quddiem al-Malek al-Kamel, li din id-darba ma reġax wiegħed li jagħti Ġerusalemm lill-Kruċjati u ordnalhom iħallu l-Eġittu. Ftiehm għal tmien snin ta' waqfien mill-ġlied u al-Kamel qalilhom li kien se jagħtihom lura r-reliqwa tas-Salib, imma din ma nstabitx. Al-Kamel sellem lir-Re Jean bl-unuri kollha u fit-8 ta' Settembru 1221 l-armata Kruċjata telqet fuq l-iġfna u ħalliet l-Eġittu. Al-Malek al-Kamel reġa' daħal Damietta u hekk intemmet il-Ħames Kruċjata.


Fejn mar San Frangisk wara l-waqgħa ta' Damietta?

Din hi mistoqsija importanti, li biha rridu nikkonkludu din il-mixja li għamilna ma' San Frangisk fl-okkażjoni tat-8 centenarju mill-migja tiegħu fl-Orient u mil-laqgħa tiegħu mas-Sultan al-Malek al-Kamel. L-istudjużi moderni ma jaqblux bejniethom fuq dak li ġara wara l-1219. L-iskop tagħna hu li naraw xi jgħidu l-Fonti medjevali li jtkellmu dwar it-tmieni tal-vjaġġ ta' San Frangisk fl-Orient, u nikkonkludu bit-tezi ta' Girolamo Golubovich bħala possibbiltà li tista' tiġi aċċettata bħala storikament korretta.

Wieħed mill-kronisti importanti ta' San Frangisk u tal-missjonijiet Frangiskani tal-bidu hu fra Giordano da Giano, li



Ġerusalemm Kruċjata



Façcata Kruċjata tal-Bażilika tal-Qabar ta' Kristu, kif seta' jaraha San Franġisk

fl-1260 kiteb *Kronaka* li fiha jirrakkonta l-wasla ta' fra Elia f'*Outremer* bhala ministru tal-Provinċja tas-Sirja, u anke l-mawra ta' San Franġisk fl-Orjent. Hu jirrakkonta kif Franġisku ltaqa' mas-Sultan fit-13-il sena mill-konverżjoni tiegħu (jigifieri fl-1219) meta "imheggeġ bix-xewqa tal-martirju, hu qasam il-perikli tal-baħar lejn l-artijiet tal-infidili u mar għand is-Sultan."

Giordano da Giano jkompli: "Meta iddeċieda li jaqşam il-baħar fil-kumpanija ta' fra Pietro Cattanio,

espert u mgħallem tal-liġi, l-imqaddes Franġisku ħalla warajh żewġ vigarji: fra Matteo da Narni u fra Gregorio da Napoli. Ried li fra Matteo jibqa' Santa Marija tal-Porziuncola, biex jilqa' lil dawk l-aħwa li jigu fl-Ordni, u li fra Gregorio jdur l-Italja biex ifarraġ lill-patrijet" (*Chronica fratris Iordani a Iano*, in *Analecta Franciscana*, I, 11).

Ikompli jgħid li wiehed fra lajk, li Golubovich jgħid li kien jismu fra Stefano da Narni, ġie bil-moħbi mill-Italja b'kopja tal-liġijiet dwar l-astinenza li kienu

ħargu l-vigarji tal-qaddis meta ċcelebraw kapitlu bla ebda awtorizzazzjoni, u urihom lil San Franġisk u lil Pietro Cattanio. Hu qal lil San Franġisk li l-Ordni kien ta' taħt fuq mingħajr il-prezenza tiegħu. Għaldaqstant "l-imqaddes Franġisku ħa miegħu lil fra Elia, lil fra Pietro Cattanio, u lil fra Cesario (minn Speyer), u flimkien ma' aħwa oħrajn reġa' lura l-Italja" (*Chronica*, 14).

Dan ir-rakkont jixhet xi ffit dawl dwar dak li seta' ġara. Il-fra li ġie mill-Italja wasal ħdejn San Franġisk lejn il-bidu tas-sajf tal-1220, jekk naċċettaw il-possibbiltà li ż-żewġ vigarji ċcelebraw il-kapitlu mingħajr awtorizzazzjoni f'Pentekoste ta' dik is-sena. Ma ninsewx li l-iġfna tal-Kruċjati kienu jaqsmu l-Mediterran fl-istaġun bnazzi, jigifieri mir-rebbiegħa, u tul is-sajf kollu sa tmiem Settembru. Mela, jew dan il-fra wasal f'Settembru 1219 u San Franġisk irritorna l-Italja malajr malajr qabel l-gheluq tal-istaġun, inkella ġie fir-rebbiegħa tal-1220. Għalkemm bosta studjużi jridu li Franġisku rritorna l-Italja mill-ewwel, Golubovich ġustament ma jaqbilx, u jippreferi l-1220.

Fejn kien jinsab San Franġisk meta ġie l-fra li ġablu l-aħbarijiet? Nafu li hu ma damx ħafna Damietta wara l-laqqha tiegħu mas-Sultan. Forsi baqa' hemm

sal-5 ta' Novembru 1219, meta l-Krucjati hadu l-belt u hemm min isostni li dam anke sat-2 ta' Frar 1220, meta dahlu trijonfalment. Imma zgur li fis-sajf tal-1220 Frangisku kien jinsab Akri fejn Elia kellu r-residenza tieghu bhala *minister Syriae*. B'hekk hu seta' irritorna lejn l-Italja fis-sajf tal-1220. Fil-fatt, nafu li, malli wasal l-Italja, San Frangisk laqqa' lill-patrijet ghal kapitlu generali fil-festa ta' San Mikiel Arkanglu, 29 ta' Settembru 1220, li fih hu rrezenja mit-tmexxija tal-Ordni u halla t-tmexxija f'idejn fra Pietro Cattanio, li hatru bhala vigarju tieghu.

X'kien qed jaghmel San Frangisk f'Akri bejn Frar u s-sajf tal-1220? Kienu xhur li fihom hu seta' jwettaq il-holma tieghu, jigifieri li jzur il-Postijiet Qaddisa u l-Qabar ta' Kristu f'Gerusalem. Naraw xi jghid Golubovich li jiddefendi din il-possibilita fuq bazi storika.

San Frangisk fl-Art Imqaddsa

Golubovich jikkwota silta minn kitba polemika ta' fra Angelo Clareno (1248-1337), wiehed mill-patrijet *Spiritwali* tal-bidu tas-seklu 14, li fl-1325/26, jigifieri mitt sena wara l-mewt ta' San Frangisk, kiteb *Chronicon seu Historia septem tribulationum Ordinis fratrum Minorum (Kronaka jew Storja tas-*

seba' tribulazzjonijiet tal-Ordni tal-patrijet Minuri).

Fil-Prologu ta' din l-opra Clareno kiteb hekk:

“It-tielet darba, wara bosta tigrib, impedimenti, swat u tahbit, (Frangisku), bir-rieda ta' Kristu, mar quddiem is-sultan ta' Babilonja (al-Malek al-Kamel). Waqt li kien quddiemu, imheggeg kollu kemm hu mill-huggiega tal-Ispirtu s-Santu, kellmu dwar Kristu Gesu u dwar il-fidi evangelika tieghu b'tant qawwa u hegga tal-kelma, li s-Sultan u dawk li kienu prezenti mieghu baqghu mistaghbin. Ghall-qawwa tal-kelmiet li Kristu kien qed jghidlu, is-Sultan, imqanqal ghall-manswetudni, ta widen bil-qalb kollha; mhux biss, imma kontra dak li kienet tordna l-ligi mishuta tieghu, hu stiednu b'insistenza biex jieqaf joqghod fl-artijiet tieghu u ta ordni li hu u l-patrijet tieghu, liberament, u minghajr ma jhallsu l-pedagg, setghu jmorru fil-Qabar ta' Kristu.”

Hemm diversi studjuzi li jichdu din il-possibilita, ghax jghidu li Angelo Clareno kiteb mitt sena wara San Frangisk u l-*Kronaka* tieghu mhix dejjem affidabbli. L-istudjuz Giulio Basetti-Sani kien kiteb artiklu li fih weru li kien impossibbli li San Frangisk imur izur il-Qabar ta' Kristu, ghax kien hemm skomunika papali kontra l-pellegrini li jersqu lejn Gerusalem u jhallsu

t-taxxi lis-Saracini, fil-Bolla ta' Onorju III, *Cum carissimi*, tal-24 ta' Lulju 1217 (*San Francesco è incorso nella scomunica? Una bolla di Onorio III e il supposto pellegrinaggio del Santo a Gerusalemme*, in *Archivum Franciscanum Historicum* 65 (1972) 3-19).

Golubovich hu tal-fehma li z-zjara ta' San Frangisk fil-Qabar ta' Kristu kienet possibbli u li Frangisku ma waqa' fl-ebda skomunika. Dan ghaliex rajna li s-Sultan al-Malek al-Kamel kien ta *signaculum*, firman, lilo u lill-patrijet Minuri, biex jivvjaggaw liberament fit-territorji tieghu (inkluza l-Art Imqaddsa u Gerusalem), minghajr ma jhallsu l-pedagg lill-Musulmani. Fil-każ tal-Bazilika tal-Qabar ta' Kristu, li kienet maghluqa ghall-pellegrini, imma li fiha setghu jidhlu jitolbu jekk ihallsu l-pedagg lill-purtinari Musulmani, San Frangisk seta' jidhol bhala pellegrin fqir, minghajr flus, u bil-permess tas-Sultan. U l-istess seta' jaghmel f'Betlehem u postijiet ohrain. Mela, kemm iz-zmien li fih kien jinsab f'Akri kif ukoll ic-cirkustanzi storiçi jippermettu l-possibilita vera li San Frangisk seta' mar izur il-Qabar ta' Kristu.

Hemm saħansitra silta fil-*Chronica XXIV Generalium* li ssemmi kunvent tal-Frangiskani qrib Antjokja fis-Sirja, f'post imsejjah

Montana Nigra (Montagna Nera), fejn kien hemm foresta, li qabel kien monasteru tal-Benedittini, imma li mbagħad saru kollha Franġiskani. Il-fatt ma jidherx li seħħ waqt il-hajja ta' San Franġisk, imma hu xhieda li l-patrijiet Minuri kienu tferrxu minn Akri u marru anke f'postijiet oħrajn fis-Sirja. Fil-fatt, fl-1 ta' Frar 1230, erba' snin biss wara l-mewt ta' San Franġisk, il-Papa Girgor IX bagħat il-Breve *Si Ordinis fratrum Minorum*, indirizzata lill-Patrijarka ta' Antjokja, li fiha jheggu jwissi lill-isqfijiet kollha tal-Orjent biex jaġevolaw il-hidma missjunarja tal-patrijiet Minuri. Sena qabel, fl-1229, il-patrijiet kellhom l-ewwel kunvent tagħhom f'Ġerusalemm, dokumentat minn Ricoldo di Monte Croce lejn tmiem is-seklu 13, waqt il-ftehim ta' waqfien mill-ġlied bejn Federiku II u al-Malek al-Kamel. Dan il-kunvent dam sal-1244 meta t-Torok Kwarezmjani nvadew Ġerusalemm u qatlu lill-patrijiet. Il-kunvent ta' Antjokja dam sal-1268 meta din il-belt Kruċjata ntrebħet mis-Sultan Baibars al-Bunduqdari.

Dawn id-dokumenti huma legġendarji? Ċertament ma nistgħux naqblu mat-tradizzjoni li San Franġisk kien żar il-*Montana Nigra* meta kien jinsab Akri. Il-preżenza Franġiskana f'Antjokja ma tmurx lura

għal żmien, imma l-fatt li seħħet ftit snin biss wara l-mewt tiegħu hu indikazzjoni li l-attività ta' Franġisku u tal-patrijiet li kienu Akri ma kinitx waħda passiva.

Golubovich jikkonkludi li San Franġisk irritorna l-Italja almenu lejn tmiem is-sajf tal-1220. Hu jasal biex itawwal iż-żmien sal-1221, imma dan ifisser li ma jkunx possibbli nirrikonċiljaw il-fatti storiċi, għax Pietro Cattanio kien vigarju tal-qaddis fl-Italja mid-29 ta' Settembru 1220 sa ma miet fl-10 ta' Marzu 1221, u mbagħad warajh sar vigarju fra Elia ta' Cortona. Mela San Franġisk bilfors li mar lura l-Italja f'Settembru 1220, imma wara li kellu l-possibilità li jżur u jitlob fil-Qabar ta' Kristu. Jekk hu veru li ma għandna l-ebda xhieda dokumentarja ta' dan il-fatt fil-Fonti tas-seklu 13, is-skiet tagħhom ma jfissirx li l-fatt ma seħħ. Ma ninsewx li l-iskop tal-kronisti Kruċjati ma kienx

dak li jikkellmu dwar San Franġisk, u jsemmuh biss *en passant*. Il-bijografiji jikkellmu dwar iż-żjara ta' San Franġisk għand is-Sultan al-Malek al-Kamel, u ma jsemmu xejn la dwar Akri u lanqas dwar l-Art Imqaddsa, għax dan ma kienx l-iskop tal-aġjografi li riedu pjuttost juru lil San Franġisk li mar l-Orjent biex imut martri għal Kristu.

Konklużjonijiet

Din il-harsa lejn avveniment li seħħ 800 sena ilu u li kien uniku fl-istorja tal-Kristjanità twassalna biex, qabel xejn, nibqgħu impressjonati bl-ammont ta' dokumentazzjoni li għandna li, b'xi mod, issemmi l-laqgħa ta' San Franġisk mas-Sultan al-Malek al-Kamel tal-Egittu. L-istudji li saru dwar din il-ġrajja huma bla tarf, u naturalment il-bibliografija tiżdied f'din is-sena ċentenarja li rat ċelebrazzjonijiet partikulari fl-istess Damietta u f'Ġerusalemm. Forsi l-iskop



ta' dawn iċ-ċelebrazzjonijiet hu dak li jissahħah is-sens ta' djalogu inter-religjuż, speċjalment bejn il-Kristjaneżimu u l-Islam. Imma storikament il-fatt taż-żjara ta' San Franġisk fl-Orient kellu skopijiet oħra.

L-istudjuż Girolamo Golubovich kien pijunier fl-analiżi xjentifika tal-fonti dokumentarji dwar il-bidu tal-preżenza Franġiskana fl-Orient. Veru li minn żmienu saru studji approfonditi minn esperti oħrajn, imma ma nkunux nagħmlu ġustizzja lil dan l-istudjuż benemeritu meta ngħidu li hu kellu l-iskop li jiddefendi t-teżi tiegħu dwar il-provi storiċi tal-preżenza tal-Franġiskani fl-Art Imqaddsa a skapitu tal-verità storika.


Hu żball li aħna nipprezentaw lil San Franġisk bil-mentalità tagħna. San Franġisk kien frott ta' żmienu. Trabba fil-mentalità Kruċjata. Kien mgħallem li l-konverżjoni tal-Misilmin kienet dmir fuq kull Kristjan. Ċertament hemm qabza bejn Franġisku zaġħżuġh li ried imur mal-Kruċjati bix-xabla halli jsir kavallier, u Franġisku pellegrin fqajjar li jipprezenta ruħu fost il-Kruċjati bl-arma tal-Kelma ta' Kristu u tal-eżempju ta' hajja qaddisa. Imma ma nkunux korretti li nagħmlu minn Franġisku l-qaddis tal-paċi li kkundanna lill-Kruċjati u tħabbej mal-Misilmin.

Ma ninsewx li l-mentalità "fundamentalista" Kruċjata kienet ukoll preżenti fost is-Saraċini, u li l-qabza li għamilna fi żminijietna għadha forsi ma ġietx reċiprokata b'mod sodisfaċenti. Franġisk mhux paċifista ateu. San Franġisk hu bniedem Kristjan. Ipprezenta ruħu quddiem is-Sultan bħala Kristjan, imma kien ukoll bħala Kristjan li wera lilu nnifsu fost il-Kruċjati.

Il-preżenza Franġiskana fl-Art Imqaddsa daħlet ċertament bħala alternattiva wara l-falliment tal-Kruċjati. Tassew li l-preżenza Franġiskana fl-Art Imqaddsa b'mod stabbli ma nistgħux niddokumentawha qabel l-ewwel kwart tas-seklu 14. Imma fl-ewwel mitt sena tal-hajja tal-Ordni kien hemm patrijiet preżenti fl-Orient: f'Akri, Ġerusalem, Ċipru, Sirja. Minn fejn ġew dawn il-patrijiet? Min kien bagħathom? U għaliex dejjem insibuhom bħala parti mit-tessut politiku u soċjali tal-Kruċjati? Għas-sempliċi raġuni li l-patrijiet Minuri kienu jgħixu f'dinja u kultura li kienet hekk. Li nitkellmu dwar il-medjuevu bħala perjodu ta' vjolenza u kultura retrograda hu insult għall-medjuevu u għall-istess għerug Kristjani tal-Ewropa.

F'dan l-isforz ta' Kristjanità fil-pajjiżi lil hinn mill-baħar, San Franġisk u l-Ordni li waqqaf kellhom

rwol importanti. L-istoriċi moderni ppruvaw kemm il-darba jtkellmu minn dan il-fenomeni bħala aċċident marginali tal-istorja traġika tal-Kruċjati, imma fil-fatt dan kien fenomen li beda era ġdida fl-istorja tal-Kristjanità. U prova ta' kemm irnexxa hu sempliċement li l-"patrijiet tal-ħabel", kif inhuma magħrufa l-Franġiskani fl-Orient, qatt ma abbandunaw il-preżenza tagħhom f'dawn l-artijiet. Donnu hemm rabta li ma tinħallx u li ssib l-għerug tagħha fil-passi tar-raġel fqajjar Franġisk t'Assisi, li fl-1219, eżattament 800 sena ilu, irnexxielu jaqta' x-xewqa ta' hajtu li jara b'għajnejh u jmiss b'idejh il-qawwa hajja tal-Vanġelu. Franġisku ma għamel xejn ġdid għal żmienu. Franġisku holoq metodu ġdid, jekk irridu. Metodu ta' preżenza li rnexxa proprju għax kien frott ta' xewqa sinciera li biddlet l-armata tax-xwabel u kavallieri Kruċjati f'armata ta' pellegrini fqajrin imħazzmin b'ħabel li għal 8 sekli għexu bħala missjunarji fl-"artijiet lil hinn mill-baħar."



**IL-PENTATEWKU
L-EWWEL HAMES
KOTBA TAL-BIBBJA**

Fr Charles Buttigieg

*“Fil-bidu Alla ħalaq is-sema u l-art: u kienet l-art taħwid u baħħ;
u d-dlam kien fuq wiçç l-abbissi u fuq wiçç l-ibħra kien jittajjar
l-ispirtu ta’ Alla.” (Ġenesi 1:1-2)*

Il-kelma ‘Pentatewku’ ġejja mill-Grieg *penta* u *teuchos* li tfisser hames ċilindri li fihom kienu jitqiegħdu il-parċmini tal-ewwel hames kotba tal-Antik Testament, il-Ġenesi, l-Eżodu, Levitiku, Numri u Dewteronomju, *he pentateuchos biblos*. Il-Lhud kienu jsejħulhom ‘il-Liġi’ jew ‘it-Torah’ jew ‘Tagħlim’ (li tfisser ‘tghallem’ mill-verb *arah* li litteralment ifisser ‘tixhet vleggà’ jew ‘turi indikazzjoni’) u kienu attributi lil Mosè bħala l-ewwel profeta. L-isem *pentateuchus* użah għall-ewwel darba Tertuljanu fit-tieni seklju W.K. Izda Ġużeppi Flavju (37-100 A.D.), f’*Contra Apionem* jgħid li dawn l-ewwel hames kotba huma ta’ Mosè. Il-Pentatewku nkiteb f’diversi zminijiet differenti u ha ċertu proċess sabiex issawwar kollu kemm hu. Skont Wellhausen f’dawn il-kotba hemm erba’ tradizzjonijiet li huma Jahwista (J), Elohist (E), Saċerdotali (P, Priester Codex) u dik Dewteronomista (D) u jieħdu isimhom għall-materjal li huma jirrifera dejjem għalih. Dawn inkitbu f’perjodi u fi postijiet differenti. Il-Jahwista li ssemmi lil Alla bħala Jahweh inkitbet fis-saltna ta’ Ġuda jġigifieri f’dik ta’ Israel fi żmien is-sultan Salamin (950 Q.K.). L-Elohist li ssemmi lil Alla bħala Elohim inkitbet fis-saltna ta’ fuq fi żmien il-profeti għall-

habta tas-sena 800 Q.K. Ir-redazzjoni Saċerdotali nkiteb fi żmien l-eżilju ta’ Babilonja (550-500 Q.K.) u dik Dewteronomista qabel l-eżilju marbuta mar-riforma ta’ Ġosija fis-sena 622 Q.K..

Xi biblisti jaraw il-Pentatewku, Ġożwè, Imħallfin, 1-2 Samwel u 1-2 Rejiet bħala unità letterarja msejha Enneatewku (għal numru ta’ disa’ kotba). Ohrajn jikkellmu mill-Estatewku fejn jinkludu lil Ġożwè mal-kotba tal-Pentatewku, u ohrajn isostnu t-teorija tat-Tetratewku u jeskludu d-Dewteronomju.

Studjużi oħra dwar l-iżvilupp tal-Pentatewku huma Gunkel (1932, l-istorja tal-forom letterarji, *Formgeschichte*), Spinoza (1677), Witter (1715), Astruc (1766), Vater (1826), Ewald (1875), de Wette (1849), Reuss (1891), Wellhausen (1918), Alt (1956), Noth (1968), Thompson, Rendtorff, Van Seters, Cross (2012) u Von Rad (1971, l-istorja tat-tradizzjoni, *Traditionsgeschichte*).

Il-Ġenesi

L-ewwel ktieb tal-Bibbja jismu l-Ġenesi għaliex



proprju jibda bil-kelma li tfigger 'fil-bidu', bl-Ebrajk *Be-reshith*: "Fil-bidu Alla ħalaq *barà* is-sema u l-art". Il-verb Ebrajk *barà* jappartjeni biss lil Alla li ħalaq mix-xejn, *ex nihilo* u ħalaq kolloxx tajjeb *tob*. Il-ħolqien minn Alla huwa uniku mqabbel mar-rakkonti tal-kreazzjoni li nsibu fil-qedem bħal Enuma Elish, ta' Atum, ta' Khnum, ta' Marduk, u fl-epika ta' Atrahasis u ta' Gilgamesh. Il-Ġenesi huwa ktieb in-nisel u naraw fih l-istorja twila tal-Patrijarki. Huwa ktieb twil li fih ħamsin kapitlu. Insibu r-rakkont tal-Holqien (1:1-2:4), tal-univers, tad-dinja u tal-bniedem fejn naraw il-bniedem maħluq xbieha ta' Alla u imqiegħed bħala sid fuq l-annimali: "u skont ma jkun il-bniedem semma' lil kull hliqa ħajja, dak ikun isimha" (2:19). Fl-ewwel jum Alla ħalaq id-dawl (bl-Ebrajk: *yehi*) u firdu mid-dlam, fit-tieni jum ħalaq is-sema u l-baħar, fit-tielet jum ħalaq l-art, fir-raba' jum ħalaq ix-xemx, il-qamar u

l-kwiekeb, fil-ħames jum ħalaq l-għasafar u l-ħut u fis-sitt jum ħalaq l-annimali u l-bniedem u fis-seba' jum Alla waqaf mix-xogħol kollu li kien għamel: "u Alla ħalaq il-bniedem fuq xbihetu, fuq xbihet Alla ħalqu, raġel '*ish* u mara '*ishshah* ħalaqhom" (1:27).

Insibu r-rakkont tal-ewwel dnuw ta' Adam (minn *adamah* li tfigger art) u Eva (*Chavvah* minn *chajah* li tfigger 'ħajja') fil-Ġnien tal-Eden *Gan Eden*, l-istorja ta' Kajjin (bl-Ebrajk *qayin*, il-mara tiegħu kien jisimha Awan) u Abel (mill-verb *hevel* li tfigger 'nifs'). Ir-rakkonti ta' Matusala (il-mara tiegħu kienet Edna) in-nannu ta' Noè u li huwa l-ixjeh bniedem fil-Bibbja li għex 969 sena; Noè (*Noach* li tfigger restawrazzjoni) bin Lamek (Gen 5:28) – skont il-Ktieb tal-Ġubilej il-mara kien jisimha Emzara waqt li fit-tradizzjoni Ġudajka kien jisimha Naamah u dik ta' Lamek kienet Betenos – u

l-arka *qeshet* li wara striehet fuq il-muntanja Ararat, id-dilluvju u l-qawsalla u t-tfal ta' Noe. Sem li jkollu ħamest itfal fosthom Arfaxad missier Kainan u Sela (li huma d-dixxendenti ta' Abram permezz ta' Eber, Peleg, Reu, Serug, Nahor u Terah) u Goktan missier Obal; Ham (il-mara kien jisimha Egyptus ikollu erbat itfal fosthom Kux missier Nimrod, Put u Kanaan; u Gafeth li jkollu tmint itfal fosthom Gavan (Gen 7-11). It-torri (migdal) ta' Babel (balal tfigger konfużjoni) fil-pjanura ta' Shinar fil-Mesopotamja (jew iz-ziqqurat tas-Sumeri (li tfigger id-dar li tgholli rasha) ta' Babilonja, li tfigger konfużjoni mill-verb 'balal') ta' Abraham (Avraham) iben Terah bin Nahor bin Serug (mil-linja ta' Arfaxad, skont it-Talmud ta' Babilonja omm Abraham kienet 'Amthlai' bint 'Khrubu') u l-mara tiegħu, ħuh Nahor (11:27), il-patt sagru tač-čirkončizjoni (berith milah), il-qaddejja tiegħu Hagar u t-tifel Izmael, il-qerda ta' Sodoma u Gomorrah qrib il-Baħar il-Mejjet (kienu fil-fatt ħamest ibliet imsejha pentapoli: Sodoma, Gomorra, Adma, Seboim u Bela Soar), Lot (il-mara kien jisimha 'Ado') bin Haran in-neputi ta' Abraham u t-tfal tiegħu Moab u Benammi, u fuq kolloxx l-istorja importanti tat-tliet patrijarki principali Abraham, Izakk (Jitzhaq li tfigger 'daħka') u





Gakobb (Ja'aqov mill-verb aqev) mill-kapitli 12 sa hamsin. Hemm isemmija l-episodji marbuta ma' Abraham bin Terak minn Ur tal-Kaldej fil-Mesopotamja t'isfel fi żmien il-medju tal-Bronz II madwar id-19-il seklu Q.K. (illum Tell el Muqagħar fl-Iraq), Harran, Sikem, f'Gerar, Birsaba, Hebron u Mambre qrib Hebron mill-kapitli 12 sal-25 li jinkludi fih is-sagrificċju ta' Izakk (imsejjah 'aqedah' jew rabta) li kien ser jagħmel Abraham fuq l-għolja Morija (identifikata bħala l-għolja ta' Sijon) u s-sacerdot ta' Salem (marbuta ma'

Ġerusalemm) Melkisedek u l-laqgħa tiegħu ma' Abraham fejn joffrilu l-hobż u l-inbid filwaqt lil Abram jagħtih l-għexur. F'Ġenesi 17:2-8:13 insibu il-patt taċ-ċirkonċizzjoni. Hawnhekk ninsabu madwar 4000 sena ilu fi żmien Hammurabi tal-Mesopotamja. F'Ġenesi 25 wara l-mewt ta' Sara fl-età ta' 127 sena naraw lil Abram jizzewweġ lil Keturah u jkollu lil Zimran, Jokshan, Medan, Midian, Ishbak u Dedan.

F'Ġenesi 25:7 naraw il-mewt ta' Abraham meta kellu 175 sena. Fil-kapitli 25 sa 36

naraw l-episodji marbuta mal-aħwa tewmin Ġakobb u Ghesaw (jew Edom li tfiiser 'aħmar') fejn Ġakobb bl-għajjnuna ta' ommu Rebekka (Rivqah, bint Bethuel u oħt Laban) jieħu il-barka tal-primogenitura mingħand missieru Izakk f'Aran (Ġen 27:27-30) u l-holma u l-laqgħa ta' Ġakobb ma' Alla f'Betel, qabel kienet Luz (id-dar ta' Alla) 19-il kilometru 'l bogħod minn Ġerusalemm (Ġen 28:12-19) u t-taqbida mal-anġlu (imbagħhad beda jissejjah Israel (qawwi ma' Alla). Fil-kapitli 37 sa 50 naraw imbagħhad l-istejjer marbuta ma' Laban (ħu



Rebekka, il-mara tiegħu kien jismha 'Adinah') li kien jiġi z-ziju ta' Ġakobb, Lija u Rakele (29:35) u mat-tnax-il tifel ta' Ġakobb, Ġakobb jagħmel libsa sabiħa (tunika) lil Ġuzeppi u Ġuzeppi mibjugħ minn hutu f'Dotan għall-Egittu u l-miġja tat-tnax-il tribù fl-Egittu ġewwa Goshen fi żmien il-Faraun Ramsese II (37:12-36), fejn naraw ukoll lil Ġakobb ibierek it-tfal ta' Ġuzeppi Efrajm u Manasse mill-mara Egizzjana Asenet. F'38:3-50 naraw lil Ġuda li ha b'martu wahda Kananeja u kellu tlitt itfal subien: Er, Onan u Shela fejn Er jizzewweg lil Tamar li intant tagħti żewġ ulied lil Ġuda: Perez u Zerah.

F'Ġen 50:26 naraw il-mewt ta' Ġuzeppi meta kellu 110 sena u d-difna tiegħu fl-

Egittu eżattament f'Rameses jew Tel el-Daba. Fil-fatt insibu illum dak li jgħidulu 'il-kanal ta' Ġuzeppi', Bahr Yusuf. Fost l-oqbra tal-persunaġġi tal-Ġenesi nsibu l-Għar tal-Patrijarki f'Hebron fejn hemm Adam u Eva, Abraham, Sarah, Isakk, Ġakobb, Esaw, Ismael u Lija; il-moskja Nabi Habeel fis-Sirja fejn hemm midfun Abel; f'Tiberija hemm Set, f'Nakhichevan fl-Armenja fejn hemm Noè, f'Bani Naim fejn hemm Lot, f'Betlehem eżattment f'Rama fejn hemm Rakele; Zilfa u Bilhah fil-qabar tal-matrijarki f'Tiberija; Ġuzeppi f'Nablus.

L-Eżodu

Dan il-ktieb jirrakkonta t-tbatija tal-Lhud fl-Egittu

taħt Ramses II u l-eżodu (il-ħruġ) tagħhom permezz ta' Mosè (Mosheh, salvat mill-ilma; bl-Egizzjan 'mosis' li tfisser 'iben' mill-Egittu. Huwa jibda billi jsemmi l-ismijiet 'shemoth'. L-isem Mosè jfisser 'salvat mill-ilma'. Huwa kien salvat mit-tifla 'Merris' tal-Faraun. Skont it-tradizzjoni Ġudajka t-tifla tal-Faraun kien jisimha 'Bitya'. F'dan il-ktieb għandna r-rivelazzjoni tal-isem ta' Alla lil Mosè "Jien li jien" (3:14). Mill-kapitlu 1 sal-15 naraw mela kif Alla heles lill-poplu tiegħu li kien qed jgħammar fl-Egittu, l-istorja tas-sejħa ta' Mosè iben il-levita Amran u Gokebed fil-kapitlu 3, l-għaxar pjagi fil-kapitlu 7, l-ewwel għid (pesah) f'12:1-13:16, il-qsim tal-baħar tal-qasab (fl-ebrajk

għandna jam suf u għalhekk mhux ahmar kif iġġib is-
Settanta: (thalassa erythra)
fil-kapitlu 14.

Imbagħad naraw

l-esperjenza tal-poplu fid-
deżert (ba-midbar) tas-
Sinaj (Sin kien alla qamar)
mill-kapitli 16 sat 18 fejn
naraw il-manna (aktarx
kienet għasel helu tas-sigar
'tamarix mannifera') u t-tjur,
l-ilma mill-blata (ara Salm
95:7-9) u fuq kollox l-għoti
tal-għaxar kmandamenti
fuq il-muntanja Sinaj jew
il-Horeb (illum 'Ġebel
Musa', il-muntanja ta' Mosè,
għolja 2224 metru, b'rabta
mal-Ebrajk 'saneh' li tfisser
nar), dan huma l-għaxar
kelmiet (exreh haddebarim).
Naraw fuq kollox il-patt
li Alla għamel mal-poplu:
"Issa, jekk tisimghu lehni
u żżommu l-patt tiegħi,
Intom tkunu l-wirt tiegħi
minn fost il-popli kollha"
(Eżodu 19:5). Il-kelma
Dekalogu gejjja mill-Grieg
'deka logoi'. F'Eżodu fil-
kapitli 20-24 naraw il-patt
ta' Alla mal-poplu (fil-fatt
huma msejha bħala l-kodiċi
tal-Alleanza, 'bundesbuch'),
insibu l-ligijiet marbuta
mal-primogenitura
Erstgeboremer) u l-offerta
tal-ewwel frott (23:19),
fil-kapitli 32 sa 34 naraw
l-infedeltà tal-poplu fl-
għoġol tad-deheb u t-tluq
mis-Sinaj għal mixja ta'
purifikazzjoni ta' erbghin
sena fid-deżert (mis-Sinaj sa
Ġeriko) fejn naraw l-ewwel
organizzazzjoni tal-ewwel

liturgija nomada fid-deżert
bil-prezenza tat-tinda tal-
laqgħa. F'20;21-29 għandna
l-mewt ta' Aronne u Eleazar
bħala s-suċċessur tiegħu.
F'Eżodu 21:37-22:5 insibu
ligijiet li nsibuhom ukoll fil-
kodiċi ta' Hammurabi. F'kap
23:10-11 insibu tagħrif dwar
is-sena tal-mistrieħ tal-art u
dik tal-ħelsien tal-ilsiera.

Il-kapitlu 25 jimmarka il-
mewt ta' 24,000 persuna u
għalhekk l-għabex tal-ewwel
generazzjoni li qasmet
il-baħar u li ma kinetx se
tidħol fl-Art Imwiegħda ħlief
Ġozwè u Kaleb. F'Eżodu 33
Mosè jitlob biex jara l-glorja
ta' Alla. F'din il-mogħdija
tal-Lhud mill-Egittu għall-
Art Imqaddsa il-poplu telaq
minn Ragħmses lejn Tanis,
il-Baħar tal-Qasab, lejn
Mara, Elim Dofkan, Alus,
Rafidim, Haseret, Ghesjon-
Geber għal Kades Barnija
lejn Pumon, Dibon, ix-
xmara Ġordan u Ġeriko.

Il-Levitiku

Il-ktieb jibda billi jsemmi li
Alla sejjah lil Mosè, 'vajjiqra'.
Huwa il-ktieb tal-qassisin
għaliex fih ħafna ligijiet
tal-qassisin u l-leviti. F'dan
il-ktieb naraw diversi ligijiet
marbuta mas-sacerdoti
mill-linja ta' Aronne hu
Mosè u d-diversi sagrificċji
bħal l-olokawst (olah) fejn
l-annimal kien jinħaraq
kollu kemm hu lil Alla għat-
tpattija tad-dnub. Fil-kapitlu
1, l-oblazzjoni tal-qamħ,
fil-kapitlu 2, is-sagrificċji
tas-sliem (zebah shelamin),

fil-kapitli 3, s-sagrificċji tal-
purifikazzjoni u sagrificċji
oħra. F'10:1-20 naraw
il-mewt ta' Nadab u Abihu.
Fil-kapitlu sittax insibu
l-liturgija marbuta mal-Jum
tal-Penitenza, il-Jom Kippur
(Yom haKippurim). Insibu
l-Kodiċi tal-Qdusija; mill-
kapitlu 17 sas-26 diversi
ligijiet għal-qdusija, liturgici,
soċjali u legali sabiex
iqaddsu lill-poplu.

In-Numri

Dan huwa l-ktieb il-għadd
tal-famiji Lhud u jirrakkonta
żewġ ċensimenti fost il-
poplu Lhudi speċjalment
fl-ewwel erba' kapitli. L-isem
tiegħu fl-ebrajk huwa 'be
midbar' fil-waqt li fis-
Settanta huwa 'arithmoi'.
It-tribù ta' Ġuda kellu l-iktar
irġiel li setgħu ħjiġġieldu
li kienu jgħoddu 74,600
raġel minn popolazzjoni
ta' 186,400 ruħ, waqt li
mit-tribù ta' Dan kien
hemm 62,700 raġel minn
popolazzjoni ta' 157,600
ruħ. It-tribù ta' Levi kien
maqsum f'dawk tal-linja ta'
Gerson li kienu jgħoddu
7500 raġel, dawk ta' Kohat
li kienu jgħoddu 8600 raġel
u dawk ta' Merari li kienu
jgħoddu 6200 raġel, it-tliet
gruppi kienu t-tfal ta' Levi.
Il-leviti mbagħad narawhom
f'1 Kronaki 23:2-5 iservu
lit-tempju ta' Salamun.
Fil-bidu l-ktieb isemmi lid-
deżert 'bamidbar'. Fl-ewwel
tmien kapitli nkomplu
nsibu ligijiet marbuta mal-
liturgija sacerdotali u wara

t-tkomplija tal-purifikazzjoni tal-poplu fid-deżert wara li telqu mis-Sinaj. Fil-kapitlu sitta għandna l-wegħda tan-nazrin (mill-kelma 'nazir' li eżattament tfisser 'mifrud' u mogħti lil Alla).

Mill-kapitli 11 sa 20 naraw il-mixja ta' erbgħin sena tal-poplu ta' Alla fid-deżert. F'11:1-3 naraw ir-rivolta u n-nar f'Taberah. F'11:4-34 naraw lil Alla jibgħat il-manna u s-summien. Fil-kapitlu 16:1-35 naraw il-qerda tad-dixxipli tal-levita Kore, Datan u Abriam, li ħaduha kontra Mosè. F'20:22-29 naraw il-mewt ta' Aron u Eleazar bhala s-suċċessur tiegħu. Naraw it-tgergir tal-poplu jkompli jissokta, l-ilma ta' Meribah, is-serp tal-bronż fil-kapitlu 21 u diversi konflitti ma' diversi poli fid-deżert (midbar) bhal l-Edomin, Amurrin immexxija minn Sihon, Midjanin u t-Transgordanja. Ta' min jgħid li s-serp tal-bronż li kien għamel Mosè fid-deżert kien ġie meqrud mis-sultan Eżekija fis-sena 728 Q.K. F'Numri 23:7-24:19 insibu l-erba' profeziji ta' Bagħlam bin Petor (Begħor) dwar l-anġlu u l-ħmara li tkellmet u l-kewkba minn Ġakobb: "Għad titla' kewkba minn Ġakobb, u jqum xettru minn Israel". Mill-kapitli 26 sat 36 naraw it-tieni generazzjoni fl-istennija tiegħu li jidhol fl-Art Imwiegħda fejn fil-kapitlu 27 naraw l-għażla ta' Ġozwè bhala suċċessur ta'

Mosè. L-ewwel generazzjoni ġiet miċħuda li tidhol fl-Art Imwiegħda kif rajna fil-kapitli 13 u 14.

Id-Dewteronomju


Il-Lhud isejhu dan il-ktieb 'debarim' jiġifieri diskorsi u omeliji, bil-Grieg: deuteronomion. Huwa fil-fatt jibda b'dawn il-kelmiet. Huwa fuq kollox il-ktieb tal-Ligi (eżattament tat-Tieni Ligi) u ħa l-importanza tiegħu meta nstab fit-tempju fi żmien is-sultan Ġozija fis-sena 622 Q.K. Din kienet sejba tassew storika u kbira. Insibu d-diskorsi li għamel Mosè, id-Dekalogu fil-kapitlu 5. Fil-kapitli 12 sa 26 insibu il-Ligi Dewteronomista. F'Dt 6:20-25 u 26:5-10 għandna l-professjoni tal-fidi Ebrajka, il-Kredu tal-Lhud, ix-Shema, Jisra'el, Adonaj Elohenu, Adonaj echad'. (ara ukoll Ġozwè 24:2-13). F'Dt 25, 5-10 insibu il-famuża ligi tal-levirat (mil-levir li tfisser ħaten). Insibu fuq kollox diversi eżortazzjonijiet speċjalment qabel ma l-poplu daħal l-Art Imwiegħda u l-mewt ta' Mosè fuq il-muntanja Nebo tal-Moab (ara Is 15:2 u Ġer 48:22) fil-quċċata tal-Pisġa quddiem Ġeriko u l-Baħar il-Mejjet jew il-Mielah (Ġebel Naba, għolja 800 metri qrib Khirbet el-Mukhagħat u Uyoun Mousa fil-Ġordanja) meta kellu 120 sena (ara Dewt 34:1-5). Mosè għalhekk jinsab

midfun fil-muntanja Nebo, u Aronne f'Harun qrib Petra. Fil-ktieb insibu diversi projbizzjonijiet bħall-kult lill-allat, kult lejn ix-xemx u l-qamar, tal-prostituzzjoni kultika, tal-kult lil Molok, l-evokazzjoni tal-mejtin u vjolazzjonijiet lejn il-pattijiet ma' Alla.

Biblijografija

- Arnold, B.T., *Genesis*, NCBC, Cambridge 2009.
- Ashley, T.R., *The Book of Numbers*, Grand Rapids (MI) 1993.
- Bayles Paton, L., "The Holiness Code and Ezekiel", in *The Presbyterian and Reformed Review* 26 (1896) 98-115.
- Beauchamp, P., *Creation et separation*, Paris 1969.
- Brown, R, (ed.), *The Jerome Biblical Commentary*, London 1985.
- Bullard, R.A., "Looking in the Old Testament for the Epic Genre", in *The Bible Translator* 64 (2013) 99-111.
- Desmond Alexander, T., "From Adam to Judah: the significance of the family tree in Genesis", in *The Evangelical Quarterly* 61 (1989) 5-19.
- Ellis, P., *The Man and message of the Old Testament*, Colledgeville 1976.
- Finn, A.H., "The Mosaic origin of the Pentateuch", in *Journal of the Transactions*

- of the Victoria Institute 50 (1918) 32-58.
- Forsling, J., "The incoherence of the Book of Numbers", in *SEA* 78 (2013) 99-106.
- Garcia Lopez, F., *El Pentateuco*, Estella 2003.
- Goff, Matthew, "Genesis 1-3 and Conceptions of Humankind in 4Q Instruction, Philo and Paul", in *Genesis 1-3 and Conceptions of Humankind in 4Q Instruction, Philo and Paul*, ed. Craig A. Evans and H. Daniel Zacharias, Library of New Testament Studies 325, London 2009, 114-125.
- Gosse, P.H., "On the high numbers in the Pentateuch", in *Journal of the Transactions of the Victoria Institute* 5 (1871) 349-378.
- Houston, W.J., *The Pentateuch*, London 2013.
- Johnston, L., "Genesis 1 and the Creation myth", in *Scripture* 5 (1953) 142-145.
- Lunn, N.P., "Numbering Israel: A rhetorico-structural analysis of Numbers 1-4", in *Journal for the Study of the Old Testament* 35 (2010) 167-185.
- Motyer, A., *The Pentateuch and Criticism*, Leicester 1978.
- Noth, M., *A History of the Pentateuchal Traditions*, Englewood Cliffs (NJ) 1972.
- Noth, M., *Leviticus: A commentary*, Philadelphia (PA) 1977.
- O'Connell, P., *Science of today and the problems of Genesis*, 1969.
- Pardes, I., *The biography of Ancient Israel. National narratives in the Bible*, Berkeley 2000.
- Rendtorff, R., *Introduzione all'Antico Testamento*, Torino 1990.
- Rodriguez, A.M., "Leviticus 16: Its Literary Structure", in *Andrews University Seminary Studies* 34 (1996) 269-286.
- Romer, Th., *The so called Deuteronomistic History*, London 2006.
- Segal, M., "The First Patriarchs: Law and Narrative in the Garden of Eden Story", in *Rewriting and Interpreting the Hebrew Bible: The Biblical Patriarchs in the Light of the Dead Sea Scrolls*, Berlin 2013, 77-100.
- Ska, J.L., *Introduzione alla letteratura del Pentateuco*, Bologna 2000.
- Sonnet, J-P., "The fifth book of the Pentateuch: Deuteronomy in its narrative dynamics", in *Journal of Ancient Judaism* 3 (2012) 197-234.
- Steins, G., *Die 'Bindung Isaaks' im Kanon (Gen 22)*, Freiburg im Bressgau 1999.
- Vawter, B., *On Genesis: New reading*, New York 1977.
- Waltke, B.K., "Aims of Old Testament criticism", in *Westminster Theological Journal* 51 (1989) 93-108.
- Walton, J.H., "The Mesopotamian background of the Tower of Babel account and its implications", in *Bulletin for Biblical Research* 5 (1995) 155-176.
- Weeks, N., "The hermeneutical problem of Genesis 1-11", in *Themelios* 4 (1978) 11-19.
- Weinfeld, *Deuteronomy and the Deuteronomistic School*, Oxford 1972.
- Wellhausen, J., *Die Composition des Hexateuchs und der historischen Bucher des Alten Testaments*, Berlin 1899.
- Wenham, G., *Numbers*, Sheffield 1997.
- Wenham, G., "The Theology of unclean food", in *Evangelical Quarterly* 53 (1981) 6-15.
- Wenin, A., *Isacco o la prova di Abramo. Approccio narrativo a Genesi 22*, Assisi 2005.
- Wittenberg, G.H., "The relevance of historical geography for Old Testament theology with special reference to Exodus 34:10-26", in *Old Testament Essays* 9 (1996) 334-346.
- Zakovitch, Y., *From Gods to God. How the Bible debunked, suppressed or changed ancient myths and legends*, Philadelphia (PA) 2012.



Mons Lawrenz Sciberras

Mosè gie mgħobbi b'missjoni u responsabbiltà li wassluh biex minhabba fihom ibati ħafna u ħafna. Bata min-naħa tal-poplu li tah il-ħelsien shiħ; iżda dan Mosè bata wisq aktar meta l-inkwiet u l-wegġhat kbar kienu ġejjin minn għand in-nies l-aktar intimi miegħu, jiġifieri

huh Aron u oħtu Mirjam. Aktar fil għoli minn daqshekk ma tistax tasal! F'dan l-artiklu se naraw xi wħud minn dawn it-tbatijiet f'paragun kemm ma' sħabu l-profeti kif ukoll ma' Kristu nnifsu.

It-tbatijiet ta' Mosè

Andrè Neher ippubblika ktieb dwar il-fenomenologija tal-profetiżmu fil-Bibbja. Huwa kiteb hekk dwar Mosè: Esperjenza ġdida u li dwarha Abraham ma kienx jaf tikkaratterizza lil Mosè bħala profeta. Din hija esperjenza li ddaħħal element essenzjali fil-profetiżmu bibliku.

Mosè huwa l-ewwel li jhoss it-tbatija tas-sejha ta'

profeta. Abraham aċċetta l-istediniet divini kollha mingħajr ebda dubji jew ċaqlieq. Huwa ħalla art il-Kaldin, għamel vjaġġ impost fuqu mill-Mulej u affronta d-diffikultajiet. Ukoll fid-deskrizzjoni għas-sagrificċju ta' ibnu, ma hemm ebda kelma dwar dak li kien għaddej minnu. Donnu kien qed jieħu kollox b'fidi assoluta. Huwa profeta ta' ċerta sigurezza.

Għall-kuntrarju Mosè huwa l-profeta tad-dubji, tar-rivolta, tat-tkeċċija u tat-tbatija. Huwa fuqu li aħna kontinwament induru meta nitkellmu mill-profeziji tad-dwejjaq. Anke fizikament kellu x'jimpedih milli

jaċċetta li jkun mexxej. Kien itemtem!

Hawn toħroġ biċ-ċar oppożizzjoni diretta bejn Abraham u Mosè. Abraham huwa profeta mkennen għax kellu l-ilqugh, Mosè ukoll huwa profeta imma mikxuf, irid jissielet u jiddeċiedi mill-aktar fis possibbli. U kif nafu wħud mid-deċiżjonijiet ta' Mosè kienu tassew diffiċli. Dan kellu jagħmlu Mosè biex iwassal u jdaħħal lill-poplu fl-Art Imqaddsa.

Din hija d-differenza bejn iż-żewġ personaggi. Ma' Mosè r-rivelazzjoni tieħu karattru traġiku. Abraham għandu stil individwali ħafna; dak ta' Mosè huwa kollu kemm hu miftuħ għan-nies. Abraham





huwa bniedem waħdu; minnu jitwieled il-poplu; ebda taqbid. Il-missjoni ta' Mosè tinvolvi aktar direttament mal-komunità tan-nies. Għalhekk hemm tassew li ħajjet Mosè hi minsuġa bil-konflitti, kliem iebs, ċanfir u tħeddid.

Il-biza' ta' Mosè

Dan il-legizlatur kellu intimità l-aktar kbira u diretta ma' Alla. Kien jitkellem miegħu wiċċ imb wiċċ. Madankollu, l-umanità tiegħu hemm baqgħet marbuta u tissara miegħu. Dan Mosè ta' sikwit kien jibza' li mhux se jkompli l-missjoni afdana lilu. Fil-bidu Mosè bħal intebaħ dwar kif kellhom isiru l-affarijiet u għalhekk ipprova jiskuża lilu nnifsu: "U qal Mosè lill-Mulej: 'Ja sidi, m'iniex kelliem tajjeb jien, u la minn qabel u lanqas mindu kellimt lill-qaddej tiegħek, għax fommi u lsieni tqal'" (Eż 4,10).

Ġrajja oħra fejn ħareġ fid-deher li Mosè beza' sew qiegħed fil-lamentazzjoni li battal quddiem Jahweh meta ra l-hutu l-Lhud maħqura. "Ja sidi għala mxejt ħazin ma' dawn in-nies? Għaliex bghattni. Mindu mort għand il-Fargħun biex nitkellem f'ismek qiegħed jaħqar lil dawn in-nies u int xejn ma ħlist il-poplu tiegħek" (Eż 5,22-23). Mosè qatt ma għaddielu minn moħħu li minħabba dawk il-flagelli hu l-poplu Lhudi li deher ibati! Dan għaliex l-Egizzjani nfushom kienu jkasbru u jaħqru aktar lil-Lhud.

Mosè immagina ħelsien faċli tal-Lhud, iżda l-affarijiet inbidlu għal kollox. Beza' tant li staqsa lilu nnifsu; Alla x'għadu jrid minni? Liema triq għad irid imexxini? Bniedem mgħobbi bil-fragilità bħall-oħrajn kien!!!

It-tielet ġrajja: Il-poplu hadu l-għatx, beda jgerger bis-sħiħ ma' Mosè. "U għajjat Mosè lill-Mulej u qal: 'X'nagħmel lil dan il-poplu? Minn hawn

u ftit ieħor iħagħgruni'" (Eż 17,4). Din l-esperjenza xejn sabiħa ta' Mosè wasslitu biex jinduna kemm kien tassew dgħajjef. Minn għalih kapaci jmexxi sew, madankollu nduna bil-fragilitajiet kollha tiegħu.

Din il-kwalità ta' biza' u qtigħ il-qalb f'Alla għaddew minnhom ukoll il-profeti, kemm il-kbar kif ukoll iż-żgħar. Bnedmin li, minkejja għażilhom Alla, kellhom jgħaddu minn incertezzi kbar f'ħajjithom.

L-incertezzi ta' Mosè

Mosè. biex item il-ħidma li fdatu Alla kellu jgħaddi minn ħafna qtigħ ta' qalb, incertezzi u biza', imma bil-għajjnuna ta' Alla rnexxielu jirbahhom. Biss kien għad fadal mumentu tqal quddiemu Mosè, tant li ħabat jaqta' qalbu. Wasal f'waqt ta' incertezza kbira.

Fil-ktieb tan-Numri naqraw il-ġrajja qalila tan-nuqqas ta' ilma. "Għala tellajtuna mill-Egittu biex ġibtna f'post mill-agħar bħal dan, fejn ma jikber xejn, la qmuħ, la tin, la dwieli, la rummien; u lanqas ma fih ilma tax-xorb" (Num 20,5). Minn dan il-kliem johroġ sew kemm in-nies xegħlet bir-rabja kontra Mosè u Aron. Dawn iż-żewġ personagġi meta ntebħu bil-qilla tan-nies lejhom twarrbu min-nies u nxteħtu fl-art jitolbu 'l Alla.

It-talb magħmul bil-fidi u bil-persważjoni, talb ta'

interċessjoni, Alla jagħti widen tiegħu. Difatti quddiem din l-umiltà ta' Mosè wiċċu fl-art jitlob, Alla kellmu lil Mosè u qallu: “Hu l-ħatar u iġbor il-miġemgħa, int u Aron ħuk, u kellmu quddiemhom lill-blata, u din tagħti l-ilma tagħha; u hekk int toħorgilhom l-ilma mill-blata, u tisqi lill-ġemgħa u l-bhejjem tagħhom” (Num 20,8).

Mosè ta widen għal dak li amarlu Alla, u hekk kif ħabbat darbtejn fuq il-blata “bdew ħerġin gliegel ta' ilma u xorbu l-ġemgħa u l-bhejjem kollha” (Num 20,11b).

F'dan l-att ta' Mosè donna reggħu ħargu fil-beraħ id-dubji u l-inċertezzi ta' Mosè għall-kelma ta' Alla. Kien għalhekk li ħabbat darbtejn. Biss, sewwa li nkomplu niċċaraw li umanament

mhux faċli li wiehed inizzilha mill-ewwel li minn blata daqshekk samma u iebsa se johroġ l-ilma. Biss ma ninsewx li l-element uman ta' Mosè baqa' jggorru miegħu sal-mewt. U għalhekk l-inċertezzi ta' Mosè wiehed ma għandu xejn jarahom bi kbira.

Il-paċenzja ta' Mosè

L-aħħar aspett li tant wegġa' u umilja bil-kbir lil Mosè kien in-nuqqas ta' paċenzja li għadda minnu. Biss hu xorta waħda baqa' bniedem iddedikat lil Alla u jafda b'mod qawwi fih.

Il-ġrajja li wegġgħet ħafna lil Mosè kienet originata minn dawk ta' ġewwa stess, jigifieri ħutu, Mirjam u ħuh Aron. Ir-raġuni wara dan kollu kienet l-għejra. “Mirjam u Aron gergru kontra Mosè minħabba l-mara Kuxija

li kien izzewwiġha. U qalu jaqaw b'Mosè biss tkellem il-Mulej? Ma tkellimx bina wkoll? U sama l-Mulej” (Num 12,1).

Ir-raġuni għaliex dawn iż-żewġt aħwa tkellmu hekk kienet il-mishuta għejra. Kienu huma it-tlieta flimkien li ħadmu, stinkaw u batew flimkien biex ħargu l-Lhud mill-jasar tal-Eġittu. Biss waslu f'punt li tħabbtu sew bejniethom. Wiehed mir-raġunamenti ta' din il-firda kien il-fatt li Mirjam kienet akbar minn Mosè, allura deħrilha li forsi hi għandu jkollha aktar qawwa fit-tmexxija.

Raġunament ieħor li wassal u nibbet l-għejra tal-firda kien dan. Kienet Mirjam li l-ewwel qagħdet għassa f'it 'il bogħod mill-qoffa li go fiha kien hemm it-tarbijja Mosè, imbagħad wara





offriet ruħha u qalet lil bint il-Fargħun: “Tridx immur insejjahlek waħda mill-imreddgħa tal-Għebrej biex treddagħlek it-tarbija?” (Eż 2,7).

Hemm imbagħad it-tielet tfixkil li wassal għal kastig u fl-istess waqt qanqal

lil Mosè biex b’qalbu m’carrta tnejn idur lejn Alla u jitolbu ħniena. Din kienet il-kwistjoni tal-komunikazzjoni ma’ Alla. Għaliex min ikun profeta Alla kien ikellmu u jidhirli b’vizjoni u fil-ħolm (Num 2,6). Mhux hekk kien dak ma’ Mosè: “Jien inkellmu

wiċċ imb wiċċ; inkellmu mhux bix-xbihat, imma bid-dieher; u jara s-sura tal-Mulej” (Num 12,8).

Mirjam refgħet wisq rasha ’il fuq, u waslet biex rewħet ħafna l-firda minn ħuha stess. U hekkhu wasal il-kastig. “Kienet għadha anqas biss telgħet is-sħaba minn fuq it-tinda meta Mirjam inksiet bil-ġdiem, bajda bħas-silġ” (Num 2,10). B’din il-kwalità ta’ tixwix Mirjam uriet sew li kienet qed teħodha u tfixkel il-pjan ta’ Alla li kien qed jinhadem favur il-poplu tiegħu. Issa min kien jiċcappas b’din il-kwalità ta’ marda, dan kien ikollu jgōrr konsegwenzi l-aktar kbar u tqal. Mosè kien jafu dan kollu, u għalhekk meta ra lil Mirjam f’dan l-istat qalbu inqasmet.

Quddiem din is-sitwazzjoni hekk ta’ biża’ u twerwir Mosè reġa’ haddem bil-qawwa kollha l-virtù kbira tal-paċenzja. Huwa talab bil-qawwa kollha ’l Alla sabiex Mirjam tfeiq tassew, sabiex hekk il-paċi u s-serenità jirritornaw mill-ġdid fil-familja. Mosè deher paċenzjuż, tgħallem jgħożż is-skiet u s-sabar u jħalli l-Mulej jagħmel hu. Hekk tixxettel tassew fil-qalb tal-bniedem is-serenità.



L-ITTRA APPOSTOLIKA "APERUIT ILLIS"

Marcello Ghirlando ofm

Nhar it-30 ta' Settembru li għadda, fit-tifkira liturġika ta' San Ġirolmu u fil-bidu tal-1,600 anniversarju minn mewtu, il-Papa Franġisku ħareġ Ittra Appostolika bit-titlu "Aperuit Illis". B'din l-Ittra Appostolika, fil-forma ta' Motu Proprju, il-Papa stieden lill-Knisja Universali biex jiċċelebraw "Hadd il-Kelma ta' Alla" fit-tielet Hadd tas-sena liturġika.

It-titlu tal-Ittra Appostolika “Aperuit illis”, “fethilhom” hija riferiment għar-rakkont tal-manifestazzjoni tal-Irxox t liż-żewġ dixxipli ta’ Għemmaws kif insibuha f’Luqa 24:13-35.

Fid-Dawl ta’ Għemmaws

Għal ħafna minna li kellna x-xorti nżuru l-Art Imqaddsa, il-mixja tad-dixxipli lejn Għemmaws tqanqal fina ħafna memorji sbieh! Nafu illum li r-raħal ta’ Għemmaws, li fih Ġesù daħal għand id-dixxipli Kleofa u Xmun u wera ruħu irxuxat waqt il-qsim tal-ħobż (Luqa 24, 13-35) hu identifikat mar-raħal Għarbi ta’ El-Qubeibeh, li hu bogħod 65 “stadju” minn

Ġerusalemm. Fil-qrib hemm il-għolja ta’ Nebi Samwel, bis-santwarju li fih iċ-ċenotafju tal-profeta Samwel. Il-Kruċjati kienu jsejġu din l-għolja “Mons Gaudi”, il-muntanja tal-ferħ, għax minn fuqha kienu jilmħu għall-ewwel darba l-belt il-qaddisa ta’ Ġerusalemm. F’Għemmaws il-Kruċjati sabu fortizza Rumana, li semmewha “Castellum Emmaus”. Maġenb il-Knisja tal-Frangiskani għad hemm il-fdalijiet tat-triq Rumana, u rovini ta’ bini tal-Kruċjati, li hawnhekk identifikaw ir-rakkont ewanġeliku ta’ Luqa. FL-1852 il-Frangiskani skoprew ir-rovini. Fl-1861 il-Markiza Paulina de Nicolay akkwistat il-proprjetà u tatha lill-Frangiskani. Hi

stess għexet bhala eremita f’dan il-post u hi midfuna fil-knisja. Il-knisja sabiha, bi tliet navati, inbniet fl-1902, fuq il-bażilika ta’ żmien il-Kruċjati. Fin-navata tat-tramuntana hemm fdalijiet ta’ bini Bizantin jew Ruman, li hu identifikat bhala d-dar ta’ Kleofa, li skont it-tradizzjoni miet martri hawnhekk. Id-dixxipli l-iehor, li Luqa ma jsemmix ismu, hu identifikat ma’ Xmun, it-tieni isqof ta’ Ġerusalemm.

Kien matul il-Gwerra tal-1939-1945 li l-Frangiskani Taljani, li ġew internati f’Għemmaws mill-qawwiet Inliżi, mandatarji tal-Palestina, bl-inizjattiva tal-arekologu Patri Bellarmino Bagatti OFM għamlu skavi





fiz-zona, u sabu l-fdalijiet Rumani u Kruċjati li semmejna.

Ma nistax hawnhekk ma nagħmilx riflessjoni personali u pastorali. Niftakar li, meta kont ngħix Ġerusalem darba mxejtha lejn Ghemmaws. Kien filgħaxija u wasalt ir-raħal ma' nżul ix-xemx. U jien u nara x-xemx nieżla ftakart fiz-żewġ dixxipli ta' Ghemmaws. Ix-xemx nieżla saret qisha sinjal tal-qtigh il-qalb tagħhom. Huma li kienu tant ittamaw f'Ġesù. Imma wara l-mewt tiegħu fuq is-salib, kienu ħasbu li kollox kien spicċa. Telqu lid-dixxipli, u nimmagina b'qalb tqila, irħewlha lura lejn ir-raħal tagħhom. Bla tama. Ma bkewx...imma sfugaw

id-dwejjaq tagħhom billi tkellmu ma' xulxin.

San Luqa jiktbilna kif dik it-tama reġgħet tkebbset ftit ftit huma u jagħmlu esperjenza ta' Ġesù ħaj. Ta' Ġesù rxox li, pass wara l-ieħor, jurihom li kien verament ħaj, li kien tassew qam minn bejn l-imwiet! Jurihom lilu nnifsu permezz tal-Iskritturi. U meta jidhol mistieden fid-dar tagħhom, jurihom lilu nnifsu fil-qsim tal-hobż. Splużjoni ta' ferħ f'dawk il-qlub tagħhom, li issa bħal donnhom twieldu mill-ġdid. Splużjoni ta' ferħ u stagħgib: "Ma kenitx imkebbsa qalbna huwa hu jispjegalna l-Iskrittura fit-triq!" Tkebbis tal-qalb li għenhom jagħrfuh fil-qsim tal-hobż. X'ma jmorrux lura jigreru lejn

Ġerusalem, anke jekk issa kien bil-lejl, biex jaqsmu mad-dixxipli dak li tiegħu kienu għamlu esperjenza!

Ghemmaws: grajja ta' żewġ dixxipli. Grajja ta' kull dixxiplu. Ta' kull dixxiplu ta' Ġesù li, jekk irid, jiltaqa' miegħu fl-Ewkaristija. Fis-smiġ tal-Kelma ta' Alla. Fil-qsim tal-hobż. Kull Quddiesa hija l-esperjenza mġedda ta' Ghemmaws. Kull quddiesa toffriela l-okkażjoni li niltaqgħu miegħu. Kull quddiesa tista' tħegġilna qalbna...kull quddiesa hija Ghemmaws... jekk irridu.

Lura lejn il-Motu Proprju

Naħseb li b'dan il-Motu Proprju, il-Papa Franġisku, l-ewwel u qabel kollox, ried



jagħti importanza lit-tifkira ta' San Ġirolmu, il-patron tal-istudjużi tal-Iskrittura Mqaddsa. Huwa dak li kien ħareġ bl-istqarrija tant qawwija: “Min ma jafx l-Iskrittura, ma jafx lil Kristu (*In Is.*, Prologu: *PL 24,17*).

B'dan il-Ħadd partikulari jidher li l-Papa ma jridx li niftakru fil-Kelma Mqaddsa darba fis-sena, imma li dan il-jum ifakkarna fl-importanza tal-Kelma matul is-sena kollha. Forsi hawnhekk għandna xebh mal-Festa ta' Corpus Domini, l-Ewkaristija. Festa li ssir darba fis-sena biex tfakkarna fl-importanza tal-Ewkaristija matul is-sena kollha. Ħadd għall-Kelma biex niftakru fis-sejha tagħna

li nkunu ħbieb tal-Iskrittura, tal-Irxoxt, li kontinwament jifthilna moħħna għall-għarfien tal-Iskrittura u għall-qsim tal-ħobż fost dawk li jemmnu fiH.

Ħa nsegwu issa l-ideat prinċipali ta' din l-Ittra Appostolika.

Il-Papa jibda (numru 1) billi jistieden lill-insara jkunu midħla tal-Iskrittura Mqaddsa bħala il-komunità ta' dawk li jemmnu. Dan għaliex ir-relazzjoni bejn l-Irxoxt, il-komunità ta' dawk li jemmnu u l-Iskrittura Mqaddsa hija fundamentali fit-tiswir ta' min aħna. Huwa l-Mulej li jifthilna moħħna għall-għarfien tal-Iskrittura. Fl-istess ħin hija l-Iskrittura li

turina l-missjoni ta' Kristu u l-Knisja tiegħu.

B'sinjal ta' kontinwità fit-Tradizzjoni ħajja tal-Knisja l-Papa jlaqqam id-diskors tiegħu (numru 2) fil-Kostituzzjoni Dommatika fuq ir-Rivelazzjoni Divina, *Dei Verbum*, u l-Eżortazzjoni Appostolika ta' Benedittu XVI, *Verbum Domini*, frott is-Sinodu tal-Isqfijiet fuq ir-Rwol tal-Kelma ta' Alla fil-Knisja. Ifakkar u jgħid: “Mill-paġni ta' *Dei Verbum*, toħroġ b'mod ċar in-natura tal-Iskrittura Mqaddsa, il-mod kif giet mgħoddija minn ġenerazzjoni għall-oħra (kap. II), l-ispirazzjoni divina tagħha (kap. III) li tħaddan it-Testment il-Qadim u dak Ġdid (kap.

IV u V), u l-importanza tagħha fil-ħajja tal-Knisja (kap. VI). Fuq il-*Verbum Domini* jgħid: “fiha tagħlim essenzjali għall-komunitajiet tagħna...jinżel aktar fil-fond tal-karattru ħaj u attiv tal-Kelma ta’ Alla, fuq kollox meta fl-azzjoni liturgika johroġ il-karattru sacramentali tagħha”. Ifakkar kliem Sant’Efrem li fuq il-Kelma jistqarr: “Il-Mulej lewwen il-kelma tiegħu bi ġmiel ta’ kull xorta, biex dawk li jgħarbluha jistgħu jikkontemplaw dak li jixtiequ minnha. Satar fil-kelma tiegħu t-teżori kollha biex kull wieħed minna jsib għana f’dak li jikkontempla” (*Tifsir fuq id-Diatessaron*, 1, 18).

Fin-numru 3 il-Papa juri l-importanza ta’ dan il-Ħadd tal-Kelma li għandu jitlaqqam fil-hidma ekumenika tal-Knisja u fid-djalogu interreligjuż mal-

Lhud: “Għalhekk nistabilixxi li t-III Ħadd fiż-Żmien ta’ Matul is-Sena jkun iddedikat għaċ-ċelebrazzjoni, ir-riflessjoni u tixrid tal-Kelma ta’ Alla...se jaħbat f’moment opportun ta’ dak il-perijodu tas-sena, meta aħna mestednin insaħħu r-rabtiet tagħna mal-Lhud u nitolbu għall-għaqda tal-Insara...għax l-Iskrittura Mqaddsa turi lil min jagħti widen għaliha l-mixja li għandu jterraq biex jilħaq l-għaqda awtentika u b’saħħitha”. Dan il-Ħadd jista’ jsir okkażjoni biex tingħata importanza xierqa lill-qaddejja tal-Kelma. Għalhekk il-Papa jissuġerixxi li f’dan il-Ħadd l-Isqfijiet jistgħu jiċċelebraw ir-Rit tal-Istituzzjoni tal-Letturi, dawk msejġha biex b’mod xieraq ixandru l-Kelma waqt il-Liturgija bħalma fil-fatt isir ukoll għal dawk li jigu isititwiti Akkoliti jew Ministri Straordinarji tat-Tqarbin.

Il-Bibbja hija għal kulhadd

Il-Papa jħares lura lejn l-istorja tal-poplu l-magħżul (numru 4) u jfakkar kemm il-Kelma ta’ Alla mmarkat din l-istorja. Jagħmel riferiment għal Kapitlu 8 tal-Ktieb ta’ Neħemija fejn għall-ewwel darba, wara l-eżilju qares f’Babel, għandna rakkont li jipprezenta lill-poplu miġbur biex jisma’ l-Kelma miktuba. Hija Kelma mismugħa b’attenzjoni, imfissra...tant li tolqot il-qlub! Neħemija 8 jgħallimna: il-Bibbja hija għal kulhadd, ħadd eskluż; hija Kelma li ma tistax tiġi mmanipulata f’xi gruppi esklussivi; hija Kelma li tgħaqqad u tohloq poplu wieħed. Hu għalhekk (numru 5) li “ir-Ragħaj qabel xejn għandu r-responsabilità kbira li jfisser u jagħti lil kulhadd il-facilità li jifhem l-Iskrittura Mqaddsa”. Ma jistax jonqos li



l-Papa jfakkar fl-importanza tal-omelija mhejjija tajjed mix-xandara tal-Kelma: “għandha karattru kwazi sacramentali, iddahhalna fil-profondità tal-Kelma ta’ Alla, b’lingwaġġ sempliċi u adattat għal min qed jisma, u biha s-sacerdot jgħinna niskopru wkoll il-gmiel tax-xbihat li kien juża l-Mulej biex ihegġeġ għal hajja tajba. Din hi opportunità pastorali li ma nistgħux nitilfu!”

Fin-numri 6-8 il-Papa jerga’ lura fid-dawl tar-rakkont ta’ Għemmaws. Ifakkarna kif l-Iskritturi hejjew għall-hajja u l-missjoni tal-Kristu. Hu nnifsu mbaġhad ried iwettaq dak li kien inkiteb fuqu fl-Iskritturi biex juri li hajtu, il-mewt u l-qawmien tiegħu, fil-fatt kienu r-realizzazzjoni tal-Kelma ta’ Alla. “Għalhekk, il-Bibbja, l-Iskrittura Mqaddsa, titkellem fuq Kristu u thabbru bhala dak li jrid jgħaddi mit-tbatija biex jidhol fil-glorja. Mhux parti waħda biss, imma l-Iskrittura kollha titkellem fuqu. Il-mewt u l-qawmien tiegħu ma nistgħux nifhmuhom mingħajrha”. Mhux ta’ b’xejn li “waħda mill-eqdem stqarrijiet tal-fidi tishaq li Kristu miet minhabba dñubietna, skont l-Iskrittura; difnuh u qam mill-imwiet fit-tielet jum, skont l-Iskrittura. U deher lil Kefa (1 Kor 15:3-5). La l-Iskrittura titkellem fuq Kristu, biha nistgħu nemmnu li l-mewt u

l-qawmien tiegħu mhumieħ haġa tal-mitoloġija, imma tal-istorja, u jinsabu fil-qalba tal-fidi tad-dixxipli tiegħu” (numru 7). Hu għalhekk, ikompli Franġisku, li hi qawwija r-rabta bejn l-Iskrittura u l-fidi ta’ min jemmen. Smiġħ il-Kelma hija fundamentali fil-liturgija, fit-talb u fir-riflessjoni personali. Mhux biss: il-fatt li l-mixja tad-dixxipli ta’ Għemmaws tintemm l-ikla li matulha “infethulhom għajnejhom u għarfuh fil-qsim tal-ħobż” tfakkarna fir-rabta qawwija li hemm bejn l-Iskrittura u l-Ewkaristija. Il-Papa jfakkar fi kliem il-Konċilju Vatikan II, fid-*Dei Verbum*, 21: “Il-Knisja dejjem tat qima lill-Iskrittura Mqaddsa kif tat lill-Ġisem tal-Mulej billi qatt ma naqset, l-aktar fil-liurgija mqaddsa, li tieħu l-għajxien bil-ħobż tal-hajja mill-mejda tal-Kelma ta’ Alla u tal-Ġisem ta’ Kristu, u tagħtih lill-fidili”. Bl-istess mod, “L-Iskrittura Mqaddsa u s-Sagramenti ma jistgħux jinfirdu minn xulxn” (numru 8).

Tliet prinċipji teoloġiċi

Fin-numri 9, 10 u 11 il-Papa jfakkarna fi tliet prinċipji teoloġiċi neċessarji biex nersqu lejn il-Kelma ta’ Alla, u dan fid-dawl ta’ 2 Timotju 3:16, “L-Iskrittura kollha hija mnebbħa minn Alla, u tiswa biex wieħed jgħallem, iċanfar, iwiddeb u jrawwem fis-sewwa”: il-finalità

salvifika, id-dimensjoni spiritwali u l-prinċipju tal-inkarnazzjoni għall-Iskrittura Mqaddsa.

Dan ifisser li wieħed għandu jiftakar li l-Bibbja “mhijiex xi gabra ta’ kotba ta’ storja, lanqas ta’ kronaka, imma hi kollha kemm hi ffukata fuq is-salvazzjoni sħiħa tal-persuna. Il-fundament storiku tal-kotba li hemm fit-test sagru, aspekk li ma nistgħux niċħduh, mghandux inessina din il-finalità ewlenija: is-salvazzjoni tagħna. *Dei Verbum* 11 kien stqarr: “Il-Kotba tal-Iskrittura Mqaddsa jgħallmu b’ċertezza, b’fedeltà u mingħajr żbalji l-verità li, għas-salvazzjoni tagħna, Alla ried li tingabar fil-Kotba Mqaddsa”. Hu għalhekk li l-Iskrittura trid tiġi moqrija bl-għajnuna tal-Ispirtu s-Santu li nebbahha: “għalhekk, l-Ispirtu s-Santu jibdel l-Iskrittura Mqaddsa f’Kelma hajja ta’ Alla, li tingħex u tiġi mghoddija fil-fidi tal-poplu qaddis tiegħu” (numru 9).

L-ispirazzjoni tal-Bibbja fil-fatt ma tmissx biss it-tiswir tal-Kotba Mqaddsa imma tmiss ukoll lil dawk li jagħtu widen għall-Kelma. *Dei Verbum* 12 kien stqarr: “L-Iskrittura Mqaddsa għandha tinqara u tkun interpreta bl-għajnuna tal-istess Spirtu li permezz tiegħu nkitbet”. Irridu nafdaw fl-azzjoni tal-Ispirtu s-Santu meta l-Knisja tgħallem u tinterspreta



l-Iskrittura Mqaddsa u meta dawk li jemmnu jagħmluha n-norma tal-ghixien tagħhom (numru 10).

Il-Papa jfakkar ukoll il-principju msemmi fid-*Dei Verbum* 13: “Il-kliem ta’ Alla mogħti lilna b’ilsna ta’ bnedmin, sar jixbah il-kliem tal-bniedem, kif l-Iben tal-Missier Etern,

meta ha d-dghufija tan-natura tal-bniedem, sar jixbah lill-bniedem”. L-Inkarnazzjoni tal-Verb ta’ Alla tagħti għamla u sens lir-relazzjoni bejn il-Kelma ta’ Alla u l-lingwaġġ uman, bil-kundizzjonijiet storiċi u kulturali tiegħu. ‘Hu f’din il-grajja li tieħu sura t-Tradizzjoni...il-kelma

hajja – it-Tradizzjoni hajja tal-Knisja, li tghaddiha bla waqfien mal-medda tas-sekli minn nisel għal nisel, għandha f’dak il-ktieb imqaddes ir-regola ewlenija tal-fidi tagħha” (numru 11).

Il-Papa jgħaddi biex jitkellem fuq il-funzjoni profetika tal-Kelma ta’ Alla. Funzjoni profetika fis-sens li

ddawwal l-illum ta' min jitrejjaq bil-Kelma. Hija Kelma profetika li "tipprovoka hlewwa u mrar fl-istess hin". Hija hlewwa li twassalna biex naqsmu l-Kelma ta' Alla ma' dawk li magħhom niltaqghu fil-ħajja ta' kuljum. Hija mrar li tfakkarna kontinwament fis-sejha tagħna għall-konverżjoni fir-relazzjoni tagħna ma' Alla u ma' ħutna (numru 12).

Hija Kelma li tixprunana għall-karità, għall-imħabba, għall-ħniena. "Il-Kelma ta' Alla kapaċi tifthilna għajnejna biex tgħinna noħorġu mill-individwalizmu li jaqta' n-nifs u jhallina vojta, waqt li tifthilna beraħ it-triq quddiemna biex naqsmu u nkunu solidali mal-oħrajn" (numru 13).

Trasfigurazzjoni u Faqar

Fin-numru 14 il-Papa jfakkar fir-rakkont tat-Trasfigurazzjoni ta' Ġesu'. Il-kelma ta' Pietru "ħa ntellgħu tliet tined..." tfakkarna fil-kuntest tal-Festa Lhudija tal-Gherejjex, l-istess kuntest tal-qari tal-Kelma f'Neħemija 8 u tanticipa l-glorja ta' Ġesu'. Il-Papa jgħid li din it-Trasfigurazzjoni tixbah lil dik tal-Iskrittura Mqaddsa, li tittraxxendi lilha nnifisha meta ssir ikel għal dawk li jemmnu: "Biex nirbħu lura l-artiklazzjoni bejn id-diversi tifsiriet tal-Iskrittura hemm bżonn ngħaddu mill-ittra għall-ispirtu. Dan mhuwiex xi passagġ awtomatiku u spontanju; pjuttost jeħtieġ immorru lil hemm mill-ittra".

Il-Papa hekk jikkonkludi din l-Ittra Appostolika (numru 15):

Fit-triq biex nilqgħu l-Kelma ta' Alla, timxi magħna Omm il-Mulej, li tissejjaħ hienja għax emmnet li jsir dak li kien qalilha l-Mulej (ara Lq 1:45). Il-beatitudni ta' Marija tiġi qabel il-beatitudnijiet kollha mħabbra minn Ġesu' għall-foqra, il-maħqurin, l-umli, il-bennejja tal-paċi u dawk li huma ppersegwitati, għax hija l-kundizzjoni meħtieġa għal kull beatitudni oħra. L-ebda fqir ma hu hieni għax hu fqir; isir hieni jekk, bħal Marija, jemmen li l-Kelma ta' Alla ħa sseħħ. Dan ifakkarhulna dixxiplu u mgħallem kbir tal-Iskrittura Mqaddsa, Santu Wistin: "Xi ħadd minn qalb il-folla, partikularment mirbuħ mill-entuzjażmu, esklama: 'Hieni l-ġuf li ġiebek'. U hu: 'Henjin iżjed dawk li jisimgħu l-Kelma ta' Alla u jharsuha'. Qisu ried jgħid: anki ommi, li int qed issejjaħ hienja, hi hienja sewwasew għax thares il-kelma ta' Alla, mhux għax fiha l-Verb sar bniedem u għammar fostna, imma għax thares il-Verb ta' Alla nnifsu li permezz tiegħu hi saret, u li fiha tlahħam" (*Fuq il-Vanġelu ta' Ġwanni*, 10, 3).

Jalla l-Ħadd iddedikat lill-Kelma jkattar fil-poplu ta' Alla l-familjarità reliġjuża u assidwa mal-Iskrittura Mqaddsa, l-istess kif l-awtur sagra kien diġà għallem fiż-żminijiet ta' dari: "Imma din il-ħaġa hi qribek sewwa f'fommok u f'moħħok, biex tagħmilha" (Dewt 30:14).



L-ASPETT POLITIKU FIR-RAKKONTI TAT-TWELID TA' ĠESÙ

Rev Dr Martin Micallef OFM Cap

Għal hafna nsara li huma mdorrijin jaqraw l-Evangēlju bhala gabra ta' stejjer b'messaġġ divin, qajla jiġihom f'moħħhom li f'dawn ir-rakkonti nsibu diversi noti b'xeħta politika. Dan jidher b'mod speċjali fir-rakkonti li baqgħu magħrufin bhala "ir-rakkonti tat-twelid u tal-infanzja ta' Ġesù." F'dan l-artiklu se neżaminaw kif l-Evangēlista San Mattew jagħmel użu mill-qawwa tal-hakma Rumana fi żmien Ġesù bhala parti integrali tal-mod kif jirrakkonta t-twelid ta' Ġesù.

Il-Kuntest Storiku-Socjali ta' Żmien Ġesù

Il-qawwa imperjali Rumana honqot id-dinja li fiha tweled u għex Ġesù, kif ukoll id-dinja ta' dawk li għalihom San Mattew kien qed jikteb wara s-sena 70 W.K.¹ Il-qawwa Rumana kienet toffri serħan il-moħħ għall-istrutturi soċjali ta' dan l-Imperu filwaqt li kienet tħares il-ġid, l-istatus u l-qawwa ta' ħafna persuni b'modi differenti. Il-kontroll u l-preżenza Rumana kienu jintwerew permezz ta' bini, statwi, xbihat fuq muniti u festi. Il-klassi li kienet taħkem kienet tiġġenera ġid, riżorsi u produzzjoni mill-kumplement tal-popolazzjoni permezz ta' taxxi, tributi u sistema ta' jasar. Realtajiet soċjo-


ekonomiċi horox għalhekk kienu jagħmlu l-ħajja ta' kuljum diffiċli għal ħafna min-nies.² Ir-religjon u l-politika ma kinux żewġ affarijiet mifrudin minn xulxin. It-teoloġija imperjali Rumana kienet tenfasizza l-għażla tal-allat ta' Ruma bħala l-aġenti tagħha li permezz tagħhom kellha tintwera r-rieda divina.

Huwa f'dan l-ambjent li nkiteb l-Evangelju skont San Mattew li jirrakonta l-ġrajja ta' Ġesù fi żmien immedjat wara li, bejn is-snin 66 u 70 W.K., xi Lhud mil-Lhudija u mill-Galilija qamu kontra r-Rumani. Dawn il-Lhud ġew maqtula bla ħniena fis-sena 70 W.K. meta r-Rumani harqu t-Tempju ta' Ġerusalem u xekklu din ir-rewwixta kontrihom. It-telfa ta' din il-belt u

t-Tempju, flimkien mal-kult u s-sacerdoti, ma kinetx tfisser biss li l-Ġudaizmu issa kellu jiehu forma oħra ġdida, iżda wkoll li l-komunitajiet Lhud imxerrda fl-Imperu, kellhom l-isfida kbira biex jaraw kif se jibdew jgħixu taħt il-ħakma Rumana.

L-Evangelju skont San Mattew, li jirrakonta l-istorja ta' Ġesù li spicċa msallab mir-Rumani, jipparteċipa mill-mod kif id-dixxipli ta' Ġesù wkoll kellhom jaraw kif se jgħixu l-ħajja tagħhom ta' kuljum f'din ir-realtà tal-Imperu Ruman. B'dan l-isfont storiku nistgħu issa nersqu lejn in-narrativa li ħallielna San Mattew speċjalment fl-ewwel żewġ kapitli li bħal l-Evangelista San Luqa jiddedikahom għan-narrativa tat-twelid ta' Ġesù.





Rabta bejn it-Twelid u l-Mewt ta' Ġesù

San Mattew jiftaħ l-Evangēlju bir-rakkonti tat-tnissil u t-twelid ta' Ġesù. Permezz ta' dawn ir-rakkonti, dan l-Evangēlista jgħinna nagħrfu kif kellu jibda jitwettaq il-pjan ta' Alla li jilhaq il-milja tiegħu fil-karattru ewlieni tal-istorja, Ġesù l-Iben ta' Alla. Fl-aħħar tal-Evangēlju, imbagħad naqraw kif Ġesù gie msallab mis-suldati Rumani. Ghalkemm ir-rakkonti tat-twelid u tal-mewt ta' Ġesù jidhru imbegħdin sewwa minn xulxin, San Mattew johloq rabta sottili bejn l-ewwel kapitli tal-Evangēlju mal-aħħar kapitli, b'mod illi l-ewwel kapitli jantiċipaw

il-mewt ta' Ġesù. Dan isehħ bl-użu ta' lingwaġġ li nsibu fir-rakkonti tat-twelid ta' Ġesù u li jerga' jiffaċċa b'mod prominenti fil-ġrajja tal-kruċifissjoni ta' Ġesù.

Hekk pereżempju, il-maġi jaslu Ġerusalem jistaqsu: "Fejn hu dak li tweled sultan tal-Lhud?" (Mt 2:2). L-istess frazi terga' tintuza minn Pilatu meta jinterroga lil Ġesù qabel ma sallbu. Hekk naqraw f'Mt 27:11 – "Ġesù waqaf quddiem il-gvernatur, u dan staqsih: 'Int is-sultan tal-Lhud?'"

Hekk ukoll "il-qassisin il-kbar u l-kittieba" li Erodi jsejjaħ f'2:4 sabiex jieħu parir minghandhom meta waslitlu l-aħbar mill-maġi li kien tweled is-sultan tal-

Lhud. Lil dawn il-mexxejja Lhud nerġġhu niltaqgħu magħhom fir-rakkonti tal-passjoni bħala protagonisti li wasslu lil Ġesù għall-mewt.³ Il-verb li San Mattew juza f'2:4 sabiex jiddeskrivi kif Erodi "gabar flimkien" [bil-Grieg: *synagagon*] "il-qassisin il-kbar u l-kittieba" halli jagħtuh parir jidentifika l-azzjonijiet futuri tagħhom. Fil-fatt, aktar 'il quddiem naqraw kif dan l-Evangēlista juza dan l-istess verb għall-erba' darbiet biex jiddeskrivi kif dawn il-mexxejja ltaqgħu halli jippjanaw il-mewt ta' Ġesù.

Hekk naqraw f'26:3 – "Il-qassisin il-kbar u x-xjuħ tal-poplu ngabru [bil-Grieg: *synechthesan*] fil-palazz tal-qassis il-kbir;" f'26:57



nergħu naqraw - “Dawk li qabdu lil Ġesù haduh quddiem Kajfa, il-qassis il-kbir, fejn ġa kienu ngabru [bil-Grieg: *synechthesan*] l-kittieba u x-xjuħ;” f’27:62 naqraw hekk - “L-ghada, jgħifieri meta għadda Jum it-Thejjija, il-qassisin il-kbar u

l-Fariżej ingabru [bil-Grieg: *synechthesan*] għand Pilatu;” u f’28:12 nergħu naqraw - “Dawn ingabru [bil-Grieg: *synachthentes*] flimkien max-xjuħ, ftiehm bejniethom, u taw lis-suldati kemxa flus ġmielha.” Hekk ukoll f’27:27 naqraw li “is-suldati

tal-gvernatur hadu lil Ġesù fil-Pretorju, u għabru [bil-Grieg: *synegagon*] quddiemu lil shabhom kollha,” filwaqt li f’27:17 naqraw li meta l-folol “kienu miġbura [bil-Grieg: *synegmenon*], Pilatu qalilhom: ‘Lil min triduni nitilqikom, lil Barabba

jew lil Ġesù li jgħidulu l-Messija!”

Kelma oħra li tgħaqqad dak li nsibu fil-bidu tal-Evangēlju skont San Matthew mal-aħħar tan-narrativa tiegħu hija “jidhqu/iqarrqu.” Il-maġi “iqarrqu” jew “jidhqu” b’Erodi billi ma marrux lura għandu bl-aħbar tal-post fejn sabu t-tifel li twieled. L-istess verb bil-Grieg *enepaichthe* li huwa użat f’2:16 jerga’ jidher għal erba’ darbiet oħra biex jiddeskrivi l-azzjoni kontra Ġesù li wasslitu għall-mewt.

Hekk f’20:19 naqraw: “jerħuh f’idejn il-pagani biex jiddieħku bih [bil-Grieg: *empaixai*], u jagħtuh is-swat u jsallbuh;” f’27:29 nerġgħu naqraw - “qegħdulu fuq rasu kuruna minsuġa mix-xewk u qasba f’idu l-leminija, inxtehtu għarkupptejhom quddiemu, u qagħdu jiddieħku bih [bil-Grieg: *enepaixan*];” zewġ versi wara, jigiifieri fil-vers 31 nerġgħu naqraw: “imbagħad, wara li għaddewh biż-żufjett [bil-Grieg: *enepaixan*], neżżgħulu l-mantar u xeddewlu hwejġu.” Hekk ukoll fil-vers 41 nerġgħu niltaqgħu mal-użu ta’ dan il-verb: “Hekk ukoll il-qassisin il-kbar bdew jiddieħku bih [bil-Grieg: *empaizontes*] mal-kittieba u x-xjuħ.”

L-użu ta’ dan il-kliem, mela, fis-siltiet imsemmija, jgħaqqdu flimkien il-ġrajjet tat-twelid mal-mewt ta’ Ġesù fuq is-salib li sehħet taħt il-ħakma Rumana.

Il-Ġeneoloġija ta’ Ġesù


Fi żmien meta San Matthew kiteb l-Evangēlju tiegħu kienet drawwa li l-eroj tal-istorja jiġi assoċjat ma’ antenati prestigjużi u virtwużi - ħafna drabi irġiel – li kellhom status sinjur u ta’ poter.⁴ Hekk ukoll naqraw fil-ġeneoloġija ta’ Ġesù. Filwaqt li xi wħud mill-antenati msemmija fil-ġeneoloġija ta’ Ġesù huma figuri prominenti u virtwużi b’qawwa, ġid u status, bħal ngħidu aħna, Abraham, David, Salamun u rejiet oħra, ħafna minnhom jonqoshom proprju dawn il-karatteristiċi. Figuri bħal David, Roboġham, Abija, Ġoram, Aħaž u Manasse li jissemew fil-versi 7 sa 10 tal-ewwel kapitlu ta’ dan l-Evangēlju ma tantx jidher li kienu eżempju ta’ virtù. Is-sultan Salamun pereżempju uża meżzi oppressivi sabiex ikabbar il-ġid tiegħu kif naqraw f’1 Slat 1-11.⁵ Ibnu Roboġham kompli fuq il-passi ta’ missieru kif naqraw f’1 Slat 12-14. Manasse kien jispeċjalizza fil-qima tal-allat pagani u l-ingustizzji kif insibu f’2 Slat 21:1-18.

Il-Mulej intervena fis-sena 587 Q.K. bit-telfa ta’ Ġerusalem mill-imperu tal-Babilonja. Referenza għall-eżilju fil-Babilonja timmarka t-tmiem tat-tieni parti tal-ġeneoloġija ta’ Ġesù u l-bidu tat-tielet parti.⁶ It-terminu li San Matthew juża għall-“eżilju” (bil-Grieg:

metoikesia) jidher tliet darbiet fit-test Grieg tat-Testment il-Qadim (LXX) f’kuntesti li jinterpretaw din il-ġrajja b’mod teoloġiku.⁷ Dan ifisser li fit-Testment il-Qadim, l-eżilju fil-Babilonja gie interpretat bħala ġrajja li kienet tagħmel parti mill-pjan ta’ Alla li kkastiga s-slaten għall-fatt li ma wrewx il-gustizzja divina u li ma mexxewx il-poplu fil-qima leali lejha. Din il-perspettiva tintrepreta l-qawwa imperjali tal-Babilonja bħala mod li permezz tagħha Alla kien qed jikkastiga l-poplu tiegħu.⁸

It-tradizzjoni biblika iżda tevalwa wkoll l-Imperu tal-Babilonja b’mod ieħor. Il-Mulej Alla ġgudika l-Babilonji talli kienu għakksu u haqru l-poplu tiegħu. B’hekk il-Mulej ġab fit-tmiem din il-ħakma qawwija billi uża lill-Ċiru mexxej mill-Persja halli jwettaq il-pjanijiet tiegħu u sabiex jehles lill-poplu tiegħu mill-ħakma tal-Babilonja. B’dan il-mod, il-poplu ta’ Alla seta’ jirritorna lejn artu wara s-sena 539 W.K.⁹ Fil-fatt, il-versi 12-16 fil-ġeneoloġija ta’ San Matthew juru kif il-Babilonja ma kellhiex l-aħħar kelma b’mod illi l-aħħar taqsima ta’ din il-ġeneoloġija tindika li l-ebda qawwa imperjali mhija aktar b’saħħitha minn Alla.

Filwaqt li jerga’ jfakkar f’dawn il-perspettivi



differenti ta' kif il-Mulej Alla uża l-qawwa tal-Imperu tal-Babilonja, San Matthew kien qed ikellem lill-qarrejja kontemporanji tiegħu li kienu taht il-qawwa u l-kontroll tar-Rumani. Ir-referenzi għall-Babilonja johlqu analogija għar-relazzjoni bejn Babilonja u Ruma, bejn il-ġrajjet li sehħew fis-sena 587 Q.K. u dawk li kienu għadhom kemm sehħew fis-sena 70 W.K. Matthew jidher li kien qed jara l-ġrajjet dizastrużi li sehħew fis-snin 66-70 W.K. meta r-Rumani qerdu lil Ġerusalem bhala ġrajjet paralleli mal-waqgħa ta' Ġerusalem mill-Babilonji fis-sena 587 Q.K. Hekk kif il-Mulej Alla

uża lill-Babilonja sabiex jikkastiga lil Ġerusalem fis-sena 587 Q.K. hekk issa l-Mulej Alla kien qed juża lir-Ruma sabiex jikkastiga lil Ġerusalem fis-sena 70 W.K. għall-fatt li laqgħetx iż-żjara ta' Alla f'Ibnu Ġesù.

Din il-perspettiva ssir aktar esplicita f'dan l-Evangelju bil-mod kif San Matthew jirraġna l-parabbola tal-festa tat-tieg li huwa rċieva mit-tradizzjoni sabiex jinkludi fiha referenza għall-qerda tal-belt ta' Ġerusalem¹⁰ u sabiex jikkundanna lill-mexxejja ta' din il-belt.¹¹

Is-Sultan Erodi

It-tieni kapitlu ta' San Matthew juri l-ġlieda bejn

is-Sultan Erodi, il-wiċċ tal-qawwa tal-Imperu Ruman fil-Lhudija kkonċentrata f'Ġerusalem, u Ġesù li kien għadu kemm tweled.

L-ewwel vers tal-kapitlu 2 jafferma t-twelid ta' Ġesù filwaqt li juri kif il-pjan ta' Alla kien ser jitwettaq fid-dinja Rumana – “Meta tweled Ġesù f'Betlehem tal-Lhudija, fi żmien is-sultan Erodi.” Dan l-ewwel vers jikkontrasta żewġ vizjonijiet differenti u konflingenti ta' salt njet. Min-naħa r-referenza għal Betlehem tidentifika villaġġ żgħir imwarrab, min-naħa l-oħra Ġerusalem hija ċ-ċentru tal-qawwa. Minkejja iżda ċ-ċokon ta' Betlehem, dan il-post għandu storja

importanti fil-paġni tal-Kotba Mqaddsa għaliex kien f'Betlehem li David kien ġie midluk sultan.¹² Ir-rabta ma' din il-belt mas-sultan David tfakkarna fit-tradizzjoni li fiha s-sultan joqgħod għalih kliem is-Salm 72:4 – “Hu jħares id-dritt tal-imsejknin tal-poplu, isalva l-fqajrin u jrazzan 'il min jgħakkishom.”

Min-naħa l-oħra, is-sultan Erodi assoċjat ma' Ġerusalem, mhux biss kien jirrappreżenta lir-Rumani iżda nistgħu ngħidu wkoll li dan kien pupazz f'idejn Ruma. Hekk jinfurmana l-istoriku Lhudi *Josephus* li kien qed jikteb l-istorja tal-Lhud għar-Rumani.¹³ Erodi jibqa' eżempju klassiku ta' kif Ruma kienet tagħmel alleanzi mal-persuni għolja fis-soċjetà lokali sabiex issalva l-qawwa imperjali. Il-ħruxija tiegħu zammitu fil-poter kontra kull theddida.¹⁴ Bħala persuna makakka u mexxej ambizzjuż, Erodi żamm l-awtorità tiegħu anke meta kien hemm tibdil politiku f'Ruma. Huwa daħal għal bosta proġetti ta' bini kbir inkluż tempji għal Ruma u għall-Imperatur Awgustu f'Caesarea Maritima, filwaqt li reġa' bena wkoll it-Tempju ta' Ġerusalem għall-qima ta' Alla ta' Israel.

Il-geneoloġija ta' Ġesù diġà elenkat storja ta' slaten li ma għexux skont il-pjanijiet divini. Mattew issa jurina kif Erodi kien jappartjeni lil din

il-lista ta' slaten li għamlu rezistenza għar-rieda divina. Kif mistenni għalhekk, it-tħabbira tal-maġi li għarfu li kien twieled “is-sultan tal-Lhud” wasslet biex “is-sultan Erodi sama' bihom, u tħawwad hu u Ġerusalem kollha miegħu” (Mt 2:3). Erodi wieġeb għal dan billi “gabar flimkien” l-alleati tiegħu f'Ġerusalem, jiġifieri “il-qassisin il-kbar u l-kittieba kollha tal-poplu, u ried jaf mingħandhom fejn kellu jitwieled il-Messija” (2:4).

Forsi naħsbu li “l-qassisin il-kbar u l-kittieba” li jissemmew hawnhekk kienu biss “mexxejja reliġjużi.” Fid-dawl ta' din il-premessa forsi nqisu wkoll din il-laqgħa bejn Erodi u dawn il-mexxejja Lhud bħala laqgħa bejn personalitajiet politiċi u reliġjużi fuq ħwejjeġ reliġjużi. Iżda din il-qasma bejn kwestjonijiet reliġjużi u politiċi hija anakronista għall-ewwel sekl.¹⁵ Skont dak li jikteb *Josephus*, il-qassisin il-kbar kienu l-mexxejja tal-Lhudija.¹⁶ F'din is-silta huma jiġu murija mill-Evangelista Mattew bħala persuni li kienu alleati ta' Erodi u li flimkien kienu jiffurmaw membri tal-klassi għolja li tmexxi taħt il-ħakma Rumana u li kienu ibbażati fit-Tempju ta' Ġerusalem.

Erodi jistaqsihom b'mod speċifiku fuq fejn kellu jitwieled “il-Messija/Kristu” (2:4). L-użu tal-kelma

“Messija/Kristu” li tfisser il-“midluk” tirreferi għal tradizzjoni fost ħafna, imma mhux fost kulhadd, li l-Lhud kienu qed jistennew figura “midluka” minn Alla sabiex jitwettqu l-pjanijiet tiegħu. Ma kienx hemm stennija universali jew monolitika għall-Messija fost il-Lhud.¹⁷ Minflok aktar jidher li kien hemm tradizzjonijiet differenti fuq x'tip ta' Messija kellu jkun u x'kellha tkun il-missjoni tiegħu. Jidher iżda li għal ħafna Lhud, il-Messija kellu jkun figura li jieħu post il-qawwa tar-Rumani. Meta għalhekk Erodi gabar “il-qassisin il-kbar u l-kittieba kollha tal-poplu, u ried jaf mingħandhom fejn kellu jitwieled il-Messija” huwa kien qed jistaqsihom mistoqsija politika.

Il-mexxejja ta' Ġerusalem iwieġbu billi jikkwotaw tradizzjonijiet fuq David meħuda minn Mikea 5, anke jekk din is-silta ma tużax it-terminu “Messija” jew “Kristu.” Jidher li Mik 4:1-5:15 mill-ġdid tevoka l-Imperu ta' Babilonja, referenza għas-seklu 6 Q.K. meta din il-qawwa rebħet lil Ġerusalem u kaxkru fl-eżilju tal-Babilonja lil dawk li kienu jgħammru f'din il-belt qaddisa.¹⁸ Fl-istess hin din is-silta minn Mikea turi kif il-Mulej kellu jipprovdi mexxej, ragħaj minn Betlehem, li kellu jieħu post it-tmexxija tal-qawwiet imperjali u jaħkem bil-ħniena u l-gustizzja

kif naqraw fis-Salm 72. Dan kollu iżda żgur li ma kienx aħbar tajba għas-sultan Erodi. Fil-fatt, il-kumplament tal-kapitlu tnejn ta' San Mattew jelenka l-attentati ta' Erodi sabiex jeqred lil dan ir-ragħaj-mexxej li kien għadu kemm tweled f'Betlehem. Fl-istess ħin dan kollu jikxef u jipprovdi lista ta' xi wħud mill-modi ta' kif kien isaltan Erodi.

L-ewwel, is-silta tipprezentalna l-motif ta' segretezza. "Erodi mbagħad sejjah lill-maġi bil-moħbi, u tkixxef bir-reqqa kollha mingħandhom iż-żmien li fih deħritilhom il-kewkba" (Mt 2:7). It-tieni, l-istorja tkompli turina il-manipolazzjoni ta' Erodi hekk kif huwa jipprova jbidel lill-maġi jew lil dawn il-pellegrini fi spiji, billi jibgħathom halli jsibu lit-tifel u jirraportaw lura għandu. "Bagħathom Betlehem u qalilhom: 'Morru, staqsu sewwa għat-tifel, u meta ssibuh ejjew għiduli, halli jiena ukoll niġi nqimu.'" (2:8). It-tielet, f'dan l-istess vers, l-istorja tenfasizza l-gideb ta' Erodi meta dan iddikjara quddiem il-maġi li ried "iqim" lis-sultan tal-Lhud li tweled. L-intenzjoni vera tiegħu iżda kienet li joqtol lit-tifel kif naqraw fil-vers 13 – "Meta telqu, deher anġlu tal-Mulej f'holma lil Ġużeppi u qallu: 'Qum, hu miegħek lit-tifel u 'l ommu, u aħrab lejn l-Egittu. Ibqa' hemm sa ma

nghidlek jien, għax Erodi se jfittex lit-tifel biex joqtolu." Ir-raba', meta fl-aħħar naqraw kif il-maġi m'għamlux dak li kien talab minnhom Erodi, l-istorja tipprezenta l-aspett vjolenti ta' Erodi li "inkorla bis-sħih, u bagħat joqtol f'Betlehem u fl-inħawi kollha tagħha lit-tfal subien kollha ta' minn sentejn 'l isfel, skont iż-żmien li sar jaf mingħand il-maġi" (v.16).

Filwaqt li l-familja mqaddsa taħrab lejn l-Egittu, Erodi ma jirnexxilux joqtol lit-tifel f'Betlehem. It-telfa finali u kbira ta' Erodi iżda ssehh fit-tliet referenzi għall-mewt tas-sultan. L-ewwel, f'2:15 naqraw li Ġużeppi "baqa' hemmhekk sal-mewt ta' Erodi ..." It-tieni, f'2:19 nerġgħu naqraw: "Meta miet Erodi, deher l-anġlu tal-Mulej f'holma lil Ġużeppi fl-Egittu ..." It-tielet, fil-vers ta' wara, il-vers 20 naqraw kif l-anġlu tal-Mulej iġhid lil Ġużeppi f'holma: "Qum, hu miegħek lit-tifel u 'l ommu, u erġa' lura lejn l-art ta' Israel, għax mietu dawk li kienu jfittxu l-ħajja tat-tifel." Din ir-repetizzjoni għall-mewt ta' Erodi tenfasizza mhux biss il-falliment ta' dan is-sultan li ried joqtol lil Ġesù, imma wkoll il-vulnerabilita tiegħu quddiem l-intervent ta' Alla biex isalva lill-Ibnu Ġesù.¹⁹

Dehra oħra tal-anġlu lil Ġużeppi f'holma tmexxi lil Ġużeppi, lil Marija u lil Ġesù lura lejn il-Lhudija kif naqraw f'Mt 2:19-21. Iżda

kif jinnota dan l-Evangelista: "Billi [Ġużeppi] sama' li fil-Lhudija kien qiegħed isaltan Arkelaws flok Erodi missieru, baża' jmur hemm" (v.22). Il-mewt ta' Erodi, mela, ma kinetx tfsisser it-tmiem tal-qawwa imperjali u l-periklu tagħha. Arkelaws, iben Erodi, kompla bl-alleanza ma' Ruma u għalhekk dan kien qed jirrapprezenta l-wiċċ ġdid tal-qawwa Rumana. Mill-ġdid iżda l-Mulej Alla intervena u Ġużeppi jiġi mmexxi lejn il-Galilija. "Telaq lejn l-inħawi tal-Galilija, u mar joqgħod f'belt jisimha Nazaret." (vv 22-23).

L-azzjonijiet u l-kliem tat-tieni kapitlu ta' Mattew iservu biex juruna l-Imperu Ruman u l-alleanzi tiegħu u kif il-vjolenza kienet il-mod ewlieni ta' kif dawn kienu jiddefendu d-dinja tagħhom.²⁰ Aktar minn hekk iżda, f'dan il-kapitlu nsibu l-eku tal-ġrajjet ta' Mosè fl-Egittu u tal-eżodu mill-Egittu.²¹ Iż-żewġ ġrajjet jinvolve lil Egittu: kemm it-tfajjel Mosè kif ukoll it-tfajjel Ġesù kienu fil-periklu ta' mexxejja qawwija, kif ukoll it-tnejn li huma kellhom il-missjoni li jsalvaw poplu. Huma t-tnejn jesperjenzaw l-eżilju kif ukoll il-protezzjoni ta' Alla. Filwaqt li fiż-żewġ ġrajjet rispettivi tfal subien jiġu attakkati, it-tiran li kien qed imexxi jmut. Fuq kollox hemm ukoll xebh verbali bejn il-ġrajja tar-ritorn ta'

Ġesù mill-Egittu f'Mt 2:19-22 mar-ritorn ta' Mosè lejn l-Egittu f'Ezod 4:19-20.

L-eku tal-grajjiet ta' Mose-Ezodu jenfasizzaw ir-realtà tal-qawwa imperjali kif ukoll tal-kontroll ta' Alla fuqha. Erodi jsir jixbah lil Fargħun kemm fir-reżistenza tiegħu lejn il-pjan divin u fuq il-mod kif il-Mulej ibiddel il-ħsibijiet ta' Erodi permezz ta' pjanijiet divini. Hekk kif Erodi ġie "mqarraġ" mill-maġi – il-verb bil-Grieg użat f'Mt 2:16 huwa *empaizo* - hekk ukoll il-Fargħun jiġi mqarraġ minn Mosè u Aron kif naqraw f'Ez 10:2 LXX.

Meta nqisu dan kollu nistgħu naraw kif l-ewwel żewġ kapitli tal-Evangelju skont San Mattew huma minsuġa sewwa fil-perspettiva storika-politika-soċjali tad-dinja imperjali Rumana tal-ewwel sekl u W.K. L-Imperu Ruman huwa l-palk li fuqu San Mattew niseġ l-istorja li jirrakkonta fl-evangelju tiegħu fejn jurina kif il-preżenza u l-missjoni ta' Ġesù f'din id-dinja imperjali biddlet din l-istess realtà. Fil-fatt, in-narrativa ta' San Mattew tevalwa l-qawwa imperjali b'mod negattiv u tibda turi mod ieħor ta' kif il-qawwa politika kellha tithaddem permezz tal-qawwa salvifika ta' Alla f'Ibnu Ġesù li sar bniedem bħalna.

Referenzi

1 Ara Warren Carter, *Matthew and the Margins: A*

Socio-Political and Religious Reading (Maryknoll: Orbis; Sheffield, Sheffield Academic Press, 2000), 1-49.

2 Ara Ramsay MacMullen, *Roman Social Relations 50 B.C. to A.A. 284* (New Haven: Yale University Press, 1974).

3 Ara Mt 26:3,57.

4 Ara l-eżempju ta' Agricola mogħti minn Tacitus f'Maurice Hutton – William Peterson, *Tacitus: Dialogus, Agricola, Germania* (LCL.; New York: Macmillan, 1914), 173-175.

5 Ara Warren Carter, "Solomon in All His Glory': Intertextuality and Matthew 6:29," *Journal for the Study of the New Testament* 65 (1997): 3-25.

6 Ara Mt 1:11-12,17.

7 Ara 2 Slat 24:16; 1 Kron 5:22; Ezek 12:11.

8 Ara 1 Slat 9:6-9.

9 Ara Isa 44:21-28; 45:1.

10 Ara Mt 22:7.

11 Ara 21:45.

12 Ara 1 Sam 16:1-13.

13 Ara Josephus, *Ant.* 16.10.2 # 311.

14 Ara Bernard P. Robinson, "Matthew's Nativity Stories: Historical and Theological Questions for Today's Readers," in *New Perspectives on the Nativity*, ed. Jeremy Corley (London, New York: T&T Clark, 2009), 126-128.

15 Ara Anthony Saldarini,

Pharisees, Scribes, Sadducees in Palestinian Society: A Sociological Approach (Wilmington: Glazier, 1988).

16 Ara Josephus, *Ant.* 20.10.5 # 251.

17 Ara John J. Collins, *The Scepter and the Star: The Messiahs of the Dead Sea Scrolls and Other Ancient Literature* (New York: Doubleday, 1995); Joseph A. Fitzmyer, *The One Who is to come* (Grand Rapids: Eerdmans, 2007).

18 Ara Mik 4:10-11; ara Mt 1:11-12,17. Ara wkoll, Collins, *The Scepter and the Star*, 24.

19 Josephus jirrakkonta l-mewt kollha tbatija ta' Erodi. Ara *Ant.* 17.7.5-17.8.1#168-192. Josephus iqis il-mewt ta' Erodi bħala kastig gust għall-krimini li kien wettaq dan is-sultan. Ara *Ant.* 17.7.5#168.

20 Ara Warren Carter, "Construction of Violence and Identities in Matthew's Gospel," in *Violence in the New Testament*, ed. Shelly Matthews and E. Leigh Gibson (New York: T&T Clark, 2005), 81-108.

21 Ara Raymond E. Brown, *The Birth of the Messiah* (New York: Doubleday, New York: Doubleday, 2nd ed. 1993), 113-116; Dale C. Allison, *The New Moses: A Matthean Typology* (Minneapolis: Augsburg Fortress, 1993), 142-144.



**VASKA
TAL-MAGĦMUDIJA
BIŻANTINA
FIL-BAŻILIKA TA'
BETLEHEM**

Noel Muscat ofm

Fit-22 ta' Ġunju ta' din is-sena, waqt il-ħidma ta' restawr li ilha għaddejja fil-Bażilika tan-Natività ta' Betlehem sa mill-2013, instabet vaska tal-magħmudija ta' żmien il-Biżantini, magħluqa u moħbija fil-vaska ottagonali li hemm fix-xaqliba tan-navata tan-nofsinhar tal-istess Bażilika. Il-ħidma esperta ta' restawr tal-Bażilika qegħda ssir mis-Società Piacenti Spa, immexxija minn Giammarco Piacenti. Il-grupp ta' restawraturi esperti diġà wettqu diversi proġetti ta' restawr fil-Bażilika sa minn Settembru 2013. Dawn il-proġetti jinkludu r-restawr

tas-saqaf tal-injam tal-Bażilika, li kien sar fl-1479 b'inizjattiva tal-Patrijiet Franġiskani, speċjalment tal-Gwardjan ta' Betlehem, P. Giovanni Tomacelli. Tnaddfu u harġu għad-dawl il-mużajċi stupendi tal-anġli bejn it-twieqi u l-mużajċi l-oħrajn fuq il-ħitan, opra ta' kollaborazzjoni bejn ir-re Kruċjat ta' Ġerusalemm Almaric I u l-Imperatur Bizantin ta' Kostantinopli Manuel Porfirogenetos Komnenos (1165-1169). Taħt il-mużajk tat-tielet

anġlu min-naħa tal-presbiterju nstab l-isem tal-mużajċista Grieg, Basilios Pictor, li hu l-awtur ta' dawn il-mużajċi stupendi li fadal biss biċċiet minnhom li issa jistgħu jiġu apprezzati fuq il-ħitan tal-Bażilika. Ġew innaddfin ukoll l-affreski ta' qaddisin impittra fuq il-kolonna tal-Bażilika, fuq naħa qaddisin tal-Knisja Latina u fuq l-oħra qaddisin tal-Knisja Bizantina, u ġie restawrat bieb kbir tal-injam bi skultura Armena forma ta' bizzilla, bejn in-narteċi

(sala tad-daħla) u l-Bażilika nfisha.

L-aħbar tas-sejba tal-vaska tal-magħmudija nġhatat minn Ziad al-Bandak, kunsillier presidenzjali tal-gvern tal-Palestina. Kienet skoperta sorpriża, għaliex l-iskop tal-grupp tar-restawraturi kien semplicement dak li jnaddfu u jirrestawraw il-vaska tal-magħmudija ta' forma ottagonali li tidher finnavata tal-Bażilika. Malli neħhew l-għatu forma ta' piramidi li kien jgħatti din il-vaska huma raw li fil-vaska kien hemm qiegħ tal-konkrit, li kien ovvju li kien sar mhux tant żmien ilu u li kellu skop li jgħatti xi haġa oħra li kien hemm tahtu. Wara li tneħħa s-siment, instabet vaska bajda ta' forma tonda, li fiha dekorazzjoni mill-isbaħ ta' skultura ta' weraq u fjuri. Din kienet il-vaska oriġinali li thalliet ġewwa dik li saret wara, ta' forma ottagonali. Mill-istudji li se jsiru jidher li din il-vaska hi Bizantina.


Din il-vaska tal-magħmudija issa qed tiġi studjata b'mod professjonali mill-istudjuż Michele Bacci, professur tal-arti medjevali fl-Università ta' Fribourg fl-Isvizzera.

Sadanittant ix-xogħol tar-restawr tal-Bażilika tan-Natività, li beda fl-2013 wara ftehim iffirmit mit-tliet komunitajiet proprjetarji birregoli tal-*istatus quo*, jiġifieri l-Patrijarkat Grieg Ortodoss ta' Ġerusalemm, il-Kustodja



Mużajk ta' Anġlu fil-Bażilika ta' Betlehem

Is-Sejba tal-Vaska Battesimali



*Il-Vaska Battesimali
li nstabet f'Betlehem*



tal-Art Imqaddsa, u l-Patrijarkat Apostoliku Armen Ortodoss ta' Ġerusalemm, taht l-awspicju tal-Awtorità Palestinjana, u wara li Betlehem giet inkluża fil-World Heritage List tal-UNESCO, irid jiġi konkluz sa tmiem din is-sena, għax fl-2020 Betlehem se tkun il-belt kapitali tal-kultura fid-dinja Għarbija. Imma għad fadal hafna xogħol xi jsir, l-aktar ir-restawr tal-Grotta tan-Natività, li jaqa' taht ir-responsabiltà diretta tal-Knejjes proprjetarji. Hu maħsub li l-inawgurazzjoni uffiċjali tal-proġett komplut ta' restawr se ssir f'Mejju tal-2020.

Il-Bażilika tan-Natività ta' Betlehem hi waħda mill-eqdem knejjes fid-dinja li għadhom weqfin. Hi tixbah lill-Knisja ta' Santa Katerina ta' Lixandra li hemm taht il-Muntanja Sinaj. Iż-żewġ knejjes inbnew mill-Imperatur Bizantin Ġustinjanu (527-565). Il-Bażilika ta' Betlehem inbniet l-ewwel darba minn Santa Elena, omm l-Imperatur Kostantinu l-Kbir, fis-snin 326-333, u għad fadal il-paviment tal-mużajk ta' din l-ewwel Bażilika taht dik ta' Ġustinjanu.

ĠEDDED L-ABBONAMENT TIEGHEK

L-ART **Imqaddsa**
RIVISTA BIBLIKA

TIGDID
L-ART IMQADDSA
2020



ABBONAMENT:

€10 fis-sena

€15 jew aktar Sostenitur

TOHROĠ KULL 3 XHUR



Kummissarjat tal-Art Imqaddsa

8, Triq Santa Luċija,

Valletta, VLT 1213

Malta

Tel: 2124 2254

E-mail: comalt@ofm.org.mt

www.ofm.org.mt

Kunjom _____

Isem _____

Indirizz _____

Kodiċi Postali _____

Qed nibgħat € _____

bħal abbonament għall-2020

Jekk irċevejt ir-Rivista b'xejn għaliex ġejt l-Art Imqaddsa mal-Frangiskani, hallas l-abbonament biex tkompli tirċivih.



Pellegrinaġġi Franġiskani 2020

Art Imqaddsa 7 Ljiem

04 - 11 Frar

Art Imqaddsa u Ġordanja

20 - 30 April

Art Imqaddsa 8 Ljiem

21 - 29 Mejju

09 - 17 Lulju

06 - 14 Awwissu

03 - 11 Settembru

Art Imqaddsa *Extra*

03 - 13 Novembru

Assisi

20 - 28 Ġunju

10 - 18 Ottubru



Ikteb jew ċempel:

Kummissarjat tal-Art Imqaddsa

8, Triq Santa Luċija,
Valletta VLT 1213, Malta

Tel: 2124 2254

E-mail: comalt@ofm.org.mt

www.ofm.org.mt